

మరీచిక

'ఊరకరారు మహాత్ములు' అంటారు. తీరని పనుల్లో నుంచి తీరిక కల్పించుకుని మామగారు హఠాత్తుగా వూడిపడటం ప్రకాశానికి ఆశ్చర్యం కలిగించడంలో అబ్బురమేమీ లేదు. వస్తూ వస్తూ ఆయనొక్కరే వచ్చారుగూడాకాదు; తనవెంట శోభను గూడ తీసుకొచ్చారు. కానీ యిక్కడోక సందేహం ప్రకాశానికి. మామయ్య శోభను తీసుకొచ్చాడా, లేక శోభే తనవెంట మామయ్యను తీసుకొచ్చిందా అని.

ఊళ్ళోకి కారురావడమైతే పొలంలోనుంచే చూశాడు ప్రకాశం. కానీ అది మామగారి కారని గుర్తించలేకపోయాడు. ఎలా గుర్తించగలడు? ఆకసంలో మబ్బులు మారినట్టు, ప్రకృతి సైన్ ఋతువుల ప్రభావం మారినట్టు మామయ్యగారి అభిరుచులు గూడా తరచుగా మారిపోతూ వుంటాయి. క్రితంసారి (అనగా మూడు మాసాలనాడు) ప్రకాశం చూచినప్పుడు మామయ్యగారిది విష్ణుదేవుడి రెండో అవతారమైన ఆదికూర్మంలాంటి కారు. ఇప్పుడు ఊళ్ళోకి వచ్చింది అది కాదు. ఇది జరిపోతులాంటి సరిక్రొత్తరకం కారు.

అయిదు నిమిషాలు గడవకముందే తమ్ముడు చంద్రం గసబ్ ముకుంటూ పరుగెత్తి వచ్చి "అన్నయ్యా! వచ్చిందెవరో చెప్పుకోచూద్దాం" అన్నాడు.

"బడలిక కాస్తాతగ్గిన తర్వాత నువ్వే చెప్పు" అన్నాడు ప్రకాశం.

"ఎవరో అయితే నేనిలా దొడుతీస్తూ వచ్చేవాడినేనా అన్నయ్యా! మామయ్యగారు శోభాదేవిగారితో సహా విజయం చేశారు" అన్నాడు చంద్రం.

ప్రకాశం విన్నాడు. కానీ విననట్టే చెరకునాటిన చాళుకు నీళ్ళు కట్టుకోసాగాడు.

"అదేమిటన్నయ్యా! అమ్మనిన్ను నిల్చున్న పాళాన పరుగెత్తుక రమ్మన్నది"

ప్రకాశం నవ్వాడు. అమ్మ ఆమాట చెప్పివుండదని ప్రకాశానికి తెలుసు. వచ్చిన బంధువులకు ఆమె తనంతట తానే ఆతిథ్య మర్యాదలు నెరపుకోగలదు. అందులో ఆమెకు తన తోడ్పాటు అనవసరం. కాన చంద్రం వుద్దేశం వేరు. మామయ్యగారంతటివారు శోభాదేవితో సహా తమ గృహాన్ని పావనం చేస్తుంటే తానెదురేగి స్వాగత సత్కారాలు నెరవక పోవడం అనుచితమనీ, అసమంజసమనీ వీడి భావం.

"అలాగే వెళ్తానుగానీ నేను చేస్తున్నపని నువ్వు చేయాలిరా చంద్రం" అన్నాడు ప్రకాశం.

'ఓ, అదెంతపని'- అన్నట్టు పాంటు పైకెగమడిచి పారందుకున్నాడు చంద్రం.

పట్టణంలో పిప్పుపారం చదువుతూ సెలవుల్లో స్వగ్రామానికి వచ్చిన విద్యార్థి చంద్రం. ఐనా అతనిది నీరెండకు శోషిపోయే సుతిమెత్తని ప్రాణంగాదు. పార చేతబట్టుకుని కాలువ త్రవ్వకానికి

పూనుకుంటే జాముసేపు వంచిన నడుము పైకెత్తకుండా యిసుక త్రవ్విపోయగలడు చంద్రం. తలకు గుడ్డ చుట్టుకొని, ముందు మడక చేతికి తీసుకుంటే అతడు కోడెల్ని జవనాశ్వాల్లా పరుగెత్తించగలడు. అడవిలో ఆకు కొట్టి బండికెత్తితే నొగపైన చంద్రం తప్పితే మరొకరు కూర్చోడానికి వీలే లేదు. ఈ ఒళ్ళు దాచుకోకుండా పనిచేయడమనేది చంద్రానికి వంశపారంపర్యంగా సంక్రమించిన సుగుణం.

వ్యవసాయానికి సంబంధించిన కార్యకలాపాలన్నింటిలోనూ చంద్రానికి శిక్షాగురువు ప్రకాశం. పలక చేతికిచ్చి ఓనమాలు దిద్దబెట్టించినట్టే, పారా పలుగు చేతికిచ్చి ప్రకాశం తమ్ముణ్ణి పాలానికి పంపించాడు.

ప్రకాశం తమ్ముడికిచ్చిన శిక్షణ మాటలరూపంలో గాదు, అతడు చేసి చూపెట్టేవాడు. ఆ మాటకొస్తే పట్ట పరీక్షలో అగ్రశ్రేణిలో ఉత్తీర్ణుడైన ప్రకాశం పల్లెటూరికి తిరిగి వచ్చి, యిక్కడే పాదుకోగలడని ఎవ్వరూ అనుకోలేదు. లాయరై రాష్ట్ర ముఖ్యనగరంలో బోర్డు కడతాడనుకున్నారు కొందరు. కాదు కాదు. పలానా కాలేజీలో లెక్చరరు కాబోతున్నాడనుకున్నారు కొందరు. అబ్బే లెక్చరరేమిటి, యిరవయ్యేళ్ళకల్లా బియ్యే ముగించాడు గనుక అంతకంటే గొప్ప కొలువే దొరక వచ్చునని ఊహాగానాలు జేశారు కొందరు. ఐతే అందరి ఊహల్నీ తల్లక్రిందులు చేసేశాడు ప్రకాశం. కాలేజీ వార్షికోత్సవాల్లో నాటకాలాడి బహుమతులు సంపాదించుకొన్న ఉత్సాహాన్ని, క్రీడారంగంలో బ్యాటు చేబట్టి క్రీకెట్టు బాలును బౌండరీలు దాటగొట్టిన ఉత్సాహాన్ని, మాక్ పార్లమెంటులో ప్రధానమంత్రిగా ఎన్నికై ప్రతిపక్ష సభ్యుల పిడివాదాలను చిన్న చిన్న చలోక్తులతోనే చిత్తుచిత్తు చేసిన ఉత్సాహాన్ని అలాగే తనలో ప్రోది చేసుకొని వచ్చి, బావి గట్టున మామిడి చెట్టుక్రింద నిల్చుని 'ఈ పొలంలో బంగారం పండించాలి' అనుకున్నాడు ప్రకాశం.

నోళ్ళు బారగిల తెరుచుకుని ముక్కుమీద వ్రేలేసుకుని, మూకీభావంతోనే తమ ఆశ్చర్యాన్ని వెల్లడించుకున్నారు లోకులు.

'దూడలదుక్కి, వేడచుల సేద్యం', అంటూ లోలోపల సంతృప్తిపడ జూచిన వాళ్ళుగూడా లేకపోలేదు. ఐతే మనసునూ శరీరాన్ని ఆరోగ్యంగా వుంచుకుని, చిత్తశుద్ధితో కార్యోన్ముఖుడైన మానవునికి ఏవిద్య అయినా అసాధ్యం కాదు. కాదనే ఋజువు చేయగలిగాడు ప్రకాశం!

"హాలికులకు కుశలమా?" హాల్లో వాలుకుర్చీలో మేనువాల్చిన మాధవరావుగారు ప్రకాశంవైపు జాలిగా చూస్తూ పరామర్శించారు.

"జవాబు నీకు తెలిసిందేగదా మామయ్యా! పద్యాన్ని చర్చిత చర్చణం చేయడ మెందుకు?" అన్నాడు ప్రకాశం.

"ఎందుకా! ఉండబట్టలేక" గిరుక్కున ముఖం మరోవైపుకు త్రిప్పుకున్నారు మాధవరావు గారు. ప్రొద్దు పడమటికి వ్రాలి, ఎండ కాస్తా చల్లబడిన తర్వాత మామగారిలో మాట్లాడవచ్చుననుకున్నాడు ప్రకాశం. శోభతో మాత్రం ఎప్పుడంటే అప్పుడే మాట్లాడుకోవచ్చు. కాదంటే ఏమాత్రం వేడితగిలినా ఆపాలు పొంగిపోతుంది. పొంగినప్పుడల్లా కాసిన్ని మంచినీళ్ళు చిలకరిస్తూ వుండాలి. ఆ కిటుకు ప్రకాశానికి బాగా తెలుసు!

కానీ ఎక్కడుంది శోభ? ఆమె మేడకు ముందువైపున తోటలో లేదు. పెరట్లో లేదు. వంటలక్కకు సాయపడుతున్న అమ్మనడిగితే "ఎక్కడుందో చూడారా బాబూ! నాకేం తెలుసు! నేనేమైనా కొంగులో ముడివేసుకున్నానా ఏమిటి?" అంటూ చిరునవ్వులు ఒలకబోసి ఆమె ప్రకాశాన్ని కాస్తా వుడికించడానికే పూనుకుంది. ప్రకాశం యిల్లంతా వెదికి చివరకు శోభను మేడపైన గ్రంథాగారంలో

సందించాడు.

సన్నగా అంచులు వచ్చి, అక్కడక్కడా చిన్న చిన్న పువ్వులు పూచి, వన్నెలో గులాబీ రేకులా చెలువారుతున్న వాయిల్ చీరకట్టుకొంది శోభాదేవి. అది జాకెట్, చోళీయో, కాక బ్లౌజ్ నిర్దిష్టంగా దాని పేరేమిట్ ప్రకాశానికి తెలియదు గానీ ఆ కంచుకం శోభాదేవి లావణ్యాలకు మరింత శోభనే సంతరిస్తోంది. ఆమె నుదుట మెరిసిపోతున్నది శుద్ధతదియ నాటి చంద్రరేఖ కాదు. చమ్మీ అద్దిన బొట్టు. మెడలో పచ్చలపతకం వ్రేలాడుతున్న తెల్లరాళ్ళ నెక్లెసు. ఒక్కమాటలో చెప్పాలంటే అందాలకు మెరుగులు దిద్దుతున్న అలంకారాలు శోభాదేవివి. ఓ క్షణంపాటు ద్వారం దగ్గరే నిలబడిపోయాడు ప్రకాశం. వెన్నెల్లో అద్దాల మహిడీ ఎదుట నిల్చున్నట్టుగా వుంది ప్రకాశం పరిస్థితి. కానీ ఆ మైమరపు తృటిపాటులో చెదరిపోయింది. చెంపకు చేరడేసిగా వున్న ఆ కళ్ళ కుదింపు, ముద్దమందారాల్లాంటి ఆ పెదవుల బిగింపు, ముక్కుపుటాన ద్యోతకమౌతున్న చెమర్చు - యివన్నీ ప్రకాశానికి అతని వూహకందని ఏదో వుక్రోషానికి చిహ్నాలుగా మాత్రమే భాసిస్తున్నాయి!

“సుస్వాగతం శోభా! మాట మాత్రమైనా లేకుండా వచ్చేశావ్! వస్తావని తెలిసివుంటే ఏవైనా ఏర్పాట్లు చేయడానికి వీలుండేది....” అంటూ గదిలోకి ప్రవేశించాడు ప్రకాశం.

చల్లటి పలకరింపుగూడా శోభాదేవికి కోపకారణం కాగలదని ఎవ్వరనుకోగలరు! - “మాటలు నేర్చేవులే బావా! ఏం ఏర్పాట్లు చేసేవాడివి? లేదంటే మేళగాళ్ళని రప్పించి వూరేగించే వాడివేమో! అంతేగదూ!” దురుసుగా నాలుగు మాటలు వడ్డించి, అంతటితో బదులుకు బదులు తీర్చుకున్నంత తృప్తిగా గోడవైపు చూస్తూ కూర్చుంది శోభ.

“ఆ ముచ్చటవైన నీకంతగా మనసుంటే కాదనడానికి నేనెవర్ని శోభా!” చిరునవ్వును పెదవుల చివళ్ళలో నొక్కివట్టుకుంటూ అన్నాడు ప్రకాశం.

తటాలున తల సైకెత్తింది శోభాదేవి. ప్రకాశం గూడా తనవైపు ఓరచూపులు బరపుతున్నాడు. చూపులోండంటితో కలుసుకున్నాయి. శోభాదేవి తలదించుకుంది. ఆ దించుకోడంలో ఆమెకు తన ఓటమి స్ఫురించి ఈవిధంగా మాట్లాడుతూ కూచుంటే ఈ మనిషిని జయించలేమబ్బా - అనిపించిందేమో, వెంటనే విషయాంతరంలోకి వచ్చేసింది.

“అబ్బబ్బ, ఈ గదిలోకి గాలైనా రాదు. ఎలా కూర్చుంటావో మరి! సైగా ఈ పుస్తకాల వాసనొకటి. చదువుకున్న వాడినేనన్న విషయాన్ని ప్రదర్శించడానికి కాకపోతే ఎందుకు బావా ఇన్ని పుస్తకాలు?” ముఖంపైన క్రమ్ముకుంటున్న స్వేదబిందువుల్ని తుడుచుకుంటూ, యిక దీనికేం చెబుతావో చెప్పమన్నట్టుగా సర్దుకుని కూర్చుంది శోభాదేవి.

కిటికీ తలుపులు తెరిచి గాలిని లోపలికి ప్రవేశపెట్టడం ద్వారా శోభ చేసిన ఆరోపణలో పూర్వార్థాన్ని పూర్వపక్షం చేసి, ఉత్తరార్థానికి మాత్రం జవాబు చెప్పదలచుకున్నాడు ప్రకాశం. “ఈ పుస్తకాలు ప్రదర్శనం కోసమని నువ్వు భావించడంలో తప్పేమీలేదు శోభా! అసలు మానవ జీవితమంతా ప్రదర్శనార్థమేనన్న భావం బలపడిపోతోంది. చదువు సదసద్వివేకం కలిగించి ఆత్మవికాసానికి దోహదకరం కావడానికి గాదు. సంపద గంగాప్రవాహంలా ప్రవహించి పాపంలాంటి లేమిని క్షాళనం చేయడానికి గాదు. అంగ సౌందర్యం విలువైన వస్తువులా దాచుకోడానికి కాదు. అన్నీ బడాయికోసమే! నువ్వు మహోన్నతమైన జీవిత విధానంగా భావిస్తున్న దానిలోనుంచి ఈ ప్రదర్శనాన్నీ ఈ బడాయిని మినహాయిస్తే మిగిలేదేమైనా వుంటుందా శోభా! ఉండదనే నా విశ్వాసం.”

“నువ్విలాంటి అనాగరికమైన బ్రతుకును ఎన్నుకున్నది అందుకేనా బావా?” అమాయికత్వాన్ని

అభినయిస్తూ అడిగింది శోభ.

ప్రకాశం మళ్ళీ ఒకసారి నవ్వుక తప్పిందిగాదు. శోభ తనను అనాగరికుణ్ణిగా భావించడంలో విడ్డూరమేమీలేదు. ఆమె ఉద్దేశాన్ని అనుసరించి నాగరికత ప్యాన్సీ షాపుల్లోని అద్దాల బీరువాల్లో నిక్షిప్తమై వుంటుంది. హేరాయిలు బాటలును బ్రద్దలు చేసి, పేసు పొడలు డబ్బాను చితకగొట్టి, పెదవులపైన రంగు తుడిచేస్తే అంతటితో ఆ నాగరికత ఆఖరు. అలాంటి బుద్బుదప్రాయమైన నాగరికత పట్ల ప్రకాశానికి జాలి మాత్రమే కద్దు. మోజులేదు.

శోభ ఏదో పనివున్నట్టులేచి క్రిందికి వెళ్ళిపోయింది. పదిపదిహేను నిమిషాలు గడచిపోయిన తరువాత ప్రకాశం ఆలోచనలోనుంచి తేరుకుని క్రిందికి దిగివచ్చేసరికి ఆమె పట్టెమంచంపైన బోరగలి పడుకుని కాగితపుటంచులకు ఎరుపురంగు పూసిన అపరాధ పరిశోధక నవలలో లీనమైవుంది.

ప్రకాశం నిట్టూర్చాడు. శోభకు తన గ్రంథాగారం ఎలా రుచిస్తుంది మరి? పది పేజీలు చదివేలోగానే హత్య జరిగిపోవాలి. ఆపైన అనుమానం ఒకరిపైనుండి మరొకరిపైకి వెళ్తూ వచ్చి చివరకు అనుమానించడానికి బొత్తిగా వీల్లేని వ్యక్తి హంతకుడుగా ఋజువు కావాలి ఊపిరిబిగబట్టి ఉద్యేగంతో వుక్కిరి బిక్కిరొతూ పుస్తకంలోని పుటలవెంట కళ్ళనూ, మనసునూ పరుగెత్తించినందుకు హంతకుడెవరో తెలియడమే ప్రతిఫలం. చదివిన తర్వాత ఒకటి రెండు రోజులవరకూ ఎవరు పిలిచినా వులికిపడుతూ, ఏ నీడ కనిపించినా అదిరిపడుతూ ఉత్తపుణ్యానికి బెంబేలు పడిపోవడమే ఫలశ్రుతి.

“ముత్యాలు రాలిపోతాయన్న భయం లేకపోతే ఆ చదివేదేమిటో బలంగానే చదవగూడదా. శోభా! నేనూ కాసేపు వింటాను” అంటూ మంచంపైన ఓ వారగా కూర్చున్నాడు ప్రకాశం.

“బిగ్గరగా చదవడానికిదేమైనా భారతమా, భాగవతమా!” అంటూ మంచం అంచుకు జరుక్కుని, క్రిందికి జారిపోబోయింది శోభాదేవి.

“ప్రమాదం, ప్రమాదం! అంతగా యిష్టం లేకపోతే దూరంగా వెళ్ళిపోమ్మనగూడదా శోభా!” అంటూ క్రిందికి దిగేశాడు ప్రకాశం.

“ఇది మరీబాగుంది. మీ యింటికి వచ్చి నిన్నే దూరంగా వెళ్ళిపోమ్మనడమా!” బుంగముఖం పెట్టి ప్రకాశంవైపు కొరకొర చూపులు చూచింది శోభ.

“ఇదిగో ప్రకాశం! మామయ్యను స్నానానికి రమ్మను. అన్నట్టు శోభ ఎక్కడ?” అంటూ గుమ్మం దగ్గరికి వచ్చి నిల్చుని “రావమ్మా శోభా! వడ్డించడమైనా నీచేతనాతుందో కాదో చూడాలి” అంది పార్వమత్త.

“ఆ పనిగూడా నువ్వే చేసేస్తే, మిగిలిన కార్యక్రమాన్ని శోభాదేవిగారు సలక్షణంగా నిర్వహిస్తారు లేవే అమ్మా!” అంటూ గొల్లన నవ్వేశాడు ప్రకాశం.

భోజనాలు పూర్తయ్యేసరికి ఒంటిగంట కావచ్చింది. ఇంటిల్లపాదీ పడుకుని పైకి లేచేసరికి గంట మూడు దాటింది. పాలేరును వెంటబెట్టుకుని వెళ్ళి చంద్రం కొట్టించి తీసుకొచ్చిన తాటికాయలను చూడగానే మాధవరావు గారికి ప్రాణాలు లేచివచ్చాయి. “అమ్మాయ్ శోభా! సూక్ష్మంలో మోక్షంగా కానీ ఖర్చయినా లేకుండా చంద్రం ఉపాహారం సిద్ధపరిచేశాడు. ఎలాగైనా పల్లెటూరివాళ్ళు తెలివైన వాళ్ళు.” అంటూ ఆయన తాటిముంజలు కబళించడంలో నిమగ్నులయ్యారు.

అంతలో మంచినీళ్ళదుత్తలంతేసి ఎడనీరు టెంకాయలతో చిన్నపాలేరు ప్రత్యక్షమయ్యాడు.

కమ్మని ఎడనీటిని కడుపునిండుకూ ఆస్పాదించి గర్రున త్రేన్పారు మాధవరావుగారు.

బయట వడగాడ్పుల ఉధృతం కాస్తా తగ్గేసరికి లోపల పార్వతమ్మ పళ్ళెరాలనిండుకూ

పకోడీలను గ్లాసులనిండుకూ కాఫీని హాజరుపరిచింది.

మాధవరావుగారు నోరు విడిచేశారు. "ఇలాగైతే మనం ఆరోగ్యంగా యిల్లుచేరుకోడం సందేహమేనమ్మా శోభా! లేకపోతే ఈ చిరుతిండ్లు ఒకదాని తరువాత ఒకటిగా యిలా ప్రత్యక్షమయ్యేవేనా? కానీ, ఏం చేద్దాం మరి! వాళ్ళు ఫ్రీయంగా తీసుకొస్తే మనం వద్దని చెప్పలేముగదా!" కొత్తిమేర ఘుమాయింపులతో నోరూరిస్తున్న పకోడీలపట్ల ప్రలోభపడకుండా వుండలేకపోయారు మాధవరావుగారు.

"అలా పొలాలవైపు వెళ్ళొద్దం. వస్తావా మామయ్యా?" అంటూ మాధవరావుగారిని కదిపి చూచాడు చంద్రం.

"నన్నిలాగే ఈ వాలుకుర్చీలో సేదతీతనివ్వరా చంద్రం! శోభకీయింట్లో ప్రొద్దుపోవడం లేదేమో పాపం, వస్తుందేమో అడిగిచూడు...."

టాయిలెట్ చేసుకుని వాహ్యశికి సిద్ధంగానే వుంది శోభాదేవి.

"ఫ్లాస్కులో పోసివుంచాను. మీ బావకు కాఫీ తీసుకెళ్తావటమ్మా శోభా?" మెత్తగానే ఓ పని పురమాయించింది పార్వతమ్మ.

"ఎందుకులేవదినా, ఫ్లాస్కు నేనే తీసుకొస్తానుగానీ! నువ్వు నీ ఎత్తుమడమల బూట్లతో గనుమలమీద పడిపోకుండా నడిస్తేచాలు...." ఫ్లాస్కును భుజానికి తగిలించుకుని ముందుగా దారితీశాడు చంద్రం.

సంధ్యాసమయం కన్నులకు పండువుగా వుంది. ఎండల మూలంగా బడలిపోయిన ప్రాణాలకు హాయిని గొలుపుతూ పైరుగాలి చల్లగా వీస్తోంది. ఊరు దాటుకోగానే పంటపొలాలు, ఆ పొల్లాల్లోబడి అరపర్లాంగు దూరం నడవగానే ఓ చిన్నయేరు. ఏటిగట్టున కొబ్బరితోట. "ఇక్కడనుంచి మన పొలాలు ప్రారంభమౌతాయి వదినా! గుర్తుంచుకో, ఎందుకైనా మంచిది" అన్నాడు చంద్రం.

ఏపుగా వెరిగి చలువ పందిరిలా క్రమ్ముకున్న కొబ్బరిచెట్లలోనుంచి, సన్నగా మెలికలు తిరుగుతూ వెళ్తున్న కాలిబాటవెంట శోభాదేవిని నడిపించుకపోతున్నాడు చంద్రం. ఏ లగ్నాన పుట్టాడోగానీ వాడి నోరు క్షణం సేసైనా వూరుకోదు. దారిపొడుగునా అతడి లెక్కరు నిర్విరామంగా సాగిపోతోంది. "ఈ చెట్టుంది చూచావా వదినా! ఇది మన తోటలోకెళ్లా పొడుగాటి చెట్టు. ఒకసారి మాచిన్న పాలేరుతో పందెం వేసుకుని ఈచెట్టుపైకి ఎగబ్రాకేశాను. ఎక్కడినుంచి చూచాడో మరి! అన్నయ్య పరుగెత్తుకొచ్చేశాడు. నేను మెల్లగా క్రిందికి దిగడమేమిటి, అన్నయ్య నా తలపైన వేడివేడిగా నాలుగు మొటికలు వడ్డించడమేమిటి, రెండూ ఒక్కసారిగా జరిగాయి. భద్రంగా చూచిరా వదినా! ఒకసారి నేనూ నీలాగే ఆకాశంకేసి చూస్తూ నడిచి యిక్కడ కాలుజారి బురదలో దబ్బున పడిపోయాను. ఇదిగో యిక్కడనుంచి మన మామిడి తోపు, అదే మన మిషనుబావి, బావిలో నీలావు కొరమీనులున్నాయి వదినా! చూద్దువు రామరి".

"పోయిన వేసవిలో మేము మహాబలిపురం వెళ్ళొచ్చాము చంద్రం! నీలాగే మాకొక గైడు దాపురించాడు" చిరాకుతో ఓ చురక తగిలించింది శోభాదేవి.

ఉత్సాహం కాస్తా చప్పబడిపోయిందేమో, చంద్రం నడకలోగూడా శోభాదేవికి వెనుకబడిపోయాడు. బావిదగ్గరికి రాగానే అదే తన గమ్యస్థానమైనట్టు కానుగచెట్టుక్రింద నిల్చునిచుట్టూ కలయజూడసాగింది శోభాదేవి.

ఆవులిస్తే ప్రేవులు లెక్కపెట్టగలడు చంద్రం. "అన్నయ్యకోసమా వదినా! ఉండుండు. ఇప్పుడే పంపిస్తాను" ఫ్లాస్కును కానుగచెట్టు కొమ్మకు తగిలించి అతడు విహంగంలా తుర్రున పారిపోయాడు.

నీటిలోనుంచి బయటపడిన చేపలా క్రొత్త పరిసరాల మధ్య ఒంటరిగా నిల్చుంది శోభాదేవి. ఓనైపున కనుచూపు ఆనినంతవరకూ పచ్చటి తివాసీలా వున్న పైరుపచ్చలు, మరోనైపున పశ్చిమాకాశానికి అడ్డంగా కొబ్బరితోటలు, రసాల వనంలోంచి వినిపిస్తున్న కోయిలకూత, సంద్యాసూర్యుడి సువర్ణ కాంతులు, క్రొత్త ప్రపంచంలా భాసిస్తున్న ఆ ప్రదేశంలో ఒకటి రెండు నిమిషాల పాటు ఆవశురాలై నిల్చుండిపోయింది శోభాదేవి.

“వచ్చేశావా శోభా! ఈ రోజు సాయంత్రం ప్రకృతి యింత అందంగా వుందేమిటా అనుకున్నాను. కారణం చంద్రం చెప్పగా తెలిసింది.” నడుముకు చుట్టుకున్న ఉత్తరీయాన్ని తీసి పచ్చికపైన పరుస్తూ “కూర్చో శోభా! స్పృష్టి సౌందర్యాన్నంతా ఈరోజే తనివి తీరేటట్టుగా చూచేస్తే, యింక రేపటికేమి మిగిలేటట్టు?” అన్నాడు ప్రకాశం.

“స్పృష్టిలోకెళ్లా చిత్రమైన వాడివి బావా నువ్వు! నిన్ను చూస్తుంటే చాలు, ఇంకా స్పృష్టిని గూడా చూడాలా ఏమిటి?” ఉత్తరీయాన్ని భుజాలపైన పూలదండలా వేసుకొని పచ్చికపైన కూలబడిపోయింది శోభ.

“అదేమిటి శోభా! నీనోటంట అపూర్వమైన మాటలు వింటున్నాను. నాలో ఏం చిత్రం కనిపించింది నీకు?” విస్మయంతో ప్రశ్నించాడు ప్రకాశం.

“లేకపోతే యిదేం బ్రతుకు బావా! ఏముందిక్కడ? మరికొంత సేపటికి చీకటి పడుతుంది. చీకటిలో ఈ చెట్లు, ఈ తోటలు జడలు విప్పుకున్న దయ్యాలా కనిపిస్తాయి. నడవడానికి దారైనా కనిపించదు. ఇందాక నేను వీధిలో నడచివస్తుంటే నన్నొక వింత మృగానికి మల్లె చూచారు. ఎవరినో సాధించాలన్న హఠం కాకపోతే, యిక్కడ దేన్ని చూచుకొని బ్రతుకుతున్నావు బావా నువ్వు!”

ప్రకాశం తలవంచుకుని కూర్చున్నాడు. శోభకు బదులు చెప్పడమైతే సులభమే! కాని ఆ జవాబు ఆమెకు రుచిస్తుందన్న నమ్మకం మాత్రం తనకు లేదు. ఐనా ప్రయత్నించడం తన విధి....

మళ్ళీ కొనసాగిస్తోంది శోభ. “నువ్వు ఋషీశ్వరుడిలా కాలం గడప తలచుకుంటే మేము నీకు తపోభంగం కలిగించాలన్న దురుద్దేశంతో వచ్చామనుకోవద్దు బావా! మేమేదో చుట్టుపుచూపుగా వచ్చాము. రేపు ఉదయాన్నే వెళ్ళిపోతాము. నువ్వు, నీ పొలాలు క్షేమంగా వుంటే మాకదే చాలు!”

“చూడు శోభా! వితండవాదమని ఆదిలోనే కొట్టిపారేస్తే నేనేమి చెప్పలేను. వినదగు నెవ్వరు చెప్పిన - అన్నారు. శ్రద్ధగా వినాలి నువ్వు. అలాగని నేను గహనాతి గహనమైన విషయమేమి చెప్పబోవడం లేదు....”

“ఉపోద్ఘాతం చాల్లే బావా! నేనేమో సావధానంగానే వున్నాను” వేగించింది శోభ.

“మానవులు కూవస్త మండూకాల్లా బ్రతికిన రోజులు కాలగర్భంలో కలిసిపోయాయి. ప్రతి సామాన్య మానవుడి బ్రతుకు లోనికి కాంతిని, శాంతిని, తేవాలన్న ప్రయత్నాలు ముమ్మరంగా జరుగుతున్నాయి. ఈ మార్పు నీకళ్ళకు కనిపించడం లేదా శోభా?”

“మూర్ఖులాలనండీ బావగారూ! మరికొంత వివరంగా సెలవివ్వాలి.....”

“అందమగు చోట సర్వమూ అందమే శోభా! ఉడుకుమోత్తనంలో గూడా నువ్వు భువన మోహనంగా వున్నావు” ఓపింతసేపు గలగలా నవ్వేశాడు ప్రకాశం.

ఈసారి మరింత నెమ్మదిగా ప్రారంభించాడు ప్రకాశం. “వివరంగానే చెబుతాను శోభా! ఈ చెట్టుంది. ఇది ఎక్కడైతే పుట్టిందో, ఏ భూమిలోనుంచి సత్తువను పీల్చుకుని పెరిగి పెద్దదైందో, ఆ

భూమికే తన నీడను ప్రసాదిస్తోంది. ఈ మాత్రం నిజాయితీ లేకపోయిన తరువాత మానవుణ్ణి ఏమనాలో నాకు తోచదు. నీతోడి వాళ్ళ బ్రతుకులోకి యింఛుక కాంతి తేలేకపోయిన తర్వాత నువ్వు చదివేం లాభం? నీ చుట్టూ వున్నవాళ్ళని అసహ్యించుకుని, వాళ్ళకు దూరంగా వైదొలగి కూర్చుంటే యిక నీ సంస్కారానికి ఎక్కడి మూల్యం? చూడు శోభా! మా నాన్న యిక్కడే బ్రతికాడు. మా తాతయ్య యిక్కడే బ్రతికాడు. వాళ్ళు తామూతిన్నారు. పదిమందికీ పెట్టారు. వాళ్ళెలా బ్రతికారు? ఈ భూదేవిని నమ్ముకునే బ్రతికారు. తనను తీసుకెళ్ళి పరులకు అమ్ముకోవద్దని కవితో మొర పెట్టుకున్నదట సరస్వతి. రైతుబిడ్డ వూరువదలి పెట్టి దేశాలపై బడితే భూదేవి మాత్రం కంట నీరు పెట్టుకోదా శోభా?"

"అలాగైతే కలుగులో ఎలుకలాగ రోజులు వెళ్ళదీయడమే నీ జీవితానికి పరమార్థమా బావా?"

"అదిగో, నాకూ నీకూ పేచీ రావడమల్లా అక్కడే శోభా! కలుగులో ఎలుకలా బ్రతకడం కాదు. ఆధునిక విజ్ఞానం మానవుడికి ప్రసాదించిన వరాలను మోసుకొచ్చి పల్లెసీమను వెలుగు వెల్లువల్లో ముంచడమే నా ద్యేయం. మా తాతయ్య ఈ బావి క్రింద 'రామన్న రామా' అన్న పదం పాడుకుంటూ తొలి కోడికూతనుంచీ మధ్యాహ్నం ప్రాద్దు తిరిగేదాకా మోట తోలుకునేవారు. కాని మర నొక్కగానే పాతాళగంగను పైకి తీసుకొచ్చే విద్యుత్తు నాకిప్పుడిక్కడ సేవలు చేస్తోంది. అక్కడ మీ పట్టణంలోనే గాదు, యిక్కడ మా మేడలో గూడా రేడియో పాడుతుంది. ప్రపంచ వార్తల్ని మోసి తెచ్చే దినపత్రిక ఉదయం నేను లేవకముందే కిటికీ గుండా నా గదిలో పడుతుంది. మావూళ్ళో యువజన సంఘముంది. రీడింగు రూముంది. పిల్లలాడుకునే పార్కుంది. చేయవలసిన పనులింకా చాలా వున్నాయని మాకు తెలుసు. రోము నగరం ఒక్కరోజులోనే నిర్మింపబడిందా శోభా? వేదికపైన నిల్చుని ఆడవాళ్ళకు హక్కులవసరమని ఉపన్యాసం వర్షిస్తే సరిపోయిందా శోభా? ఇక్కడికి వచ్చి చూడు, దరిద్రం వల్లనైతేనేమి, తరతరాల నాటి సంకుచిత సాంసారిక వాతావరణం వల్ల నైతేనేమి, మ్రగ్గిపోతున్న ఆడవాళ్ళకు కాస్తా ఉల్లాసాన్ని కలిగించు. తీరిక సమయాల్లో వాళ్ళకు వ్రాయడానికీ, చదవడానికీ నేర్పించు. మానవ సేవ అన్న పేరుతో నేను డాబులు చెబుతున్నాననుకుంటున్నావా శోభా? ఆవిధంగా లోక ప్రతారణం చేయవలసిన అవసరం నాకేమీ లేదు. ఈ జీవితంలో నా కానందం వుంది. ఉట్టిలో వెన్న ఉండగా నెయ్యికోసం వూరిపైకి బయల్దేరిన వాడిని ఏమంటారు? పిచ్చివాడంటారు. నేను పిచ్చివాణ్ణిగా చలామణి గావడమే నీ అభిమతమా శోభా?"

"ఎందుకులే బావా! నీ మనసులోవున్న వుద్దేశం వేరు. తెగేదాకా లాగితే తాడు తెగిపోతుందని నీకు తెలుసు. నువ్వదేపని చేస్తున్నావు...."

ప్రకాశం నిర్ఘాంత పోయాడు. "తెట్టతేరకు అభాండం గూడానా శోభా! అవసరం వచ్చింది గనుక తేట తెల్లంగా నా మనసు ఆవిష్కరించుకొంటున్నాను. ఇక్కడ నీకు విరుద్ధమైన శక్తులేవీ పనిచేయడం లేదు. మా అమ్మకు నువ్వంటే ప్రాణం. ఇక చంద్రం సంగతి సరేసరి. ఎటొచ్చి నేనే కాస్త చెడ్డవాణ్ణి. పట్టిన కుందేటికి మూడేకాళ్ళనడం నా స్వభావం."

"ఆ మొండితనంలో మా నాన్నగారు మాత్రం నీకు తీసిపోతారనుకుంటున్నావా బావా?"

"మామయ్యకు స్వంత అభిప్రాయాలు గూడా వున్నాయా శోభా? అత్తయ్య ఎటు మొగ్గితే ఆయనటే మొగ్గేస్తాడు. ఉత్త పుణ్యానికి ఆయనను తీసుకొచ్చి మధ్యలో యిరికించడం అన్యాయం..."

“ఇంతదూరం వచ్చాక చెప్పక తప్పుతుందా బావా? ఈవూరు నా పాలిటికి చెరసాలలా కనిపిస్తుంది. నాకు సాసైటీ కావాలి. వినోదం కావాలి. ఈ మట్టి మనుష్యుల మధ్య బ్రతకడం నాచేత గాదు....”

ఒకటి రెండు గడియలకు మునుపే సూర్యుడస్తమించాడు. కానరాని ద్వారాల్లోంచి చీకట్లు పొంగి పొరలివచ్చి లోకాన్ని కావలించుకుంటున్నాయి. ఇటు ప్రకాశమూ, అటు శోభా యిద్దరూ గూడా చిన్నబోయిన అవనతవదనాలతో కదలకుండా కూర్చున్నారు.

“స్లాస్కులో కాఫీ వుంది. తీసుకోనేలేదా అన్నయ్యా!”
చంద్రం పలకరింపుతో తల పైకెత్తి “ఇప్పుడేం కాఫీ లేరా చంద్రం. నువ్వు శోభను యింటికి తీసుకెళ్ళు. నేనలా నిమ్మతోటదాకా వెళ్ళి కొనమడిలో నీళ్ళున్నాయో లేదో చూచివస్తాను” అన్నాడు ప్రకాశం.

ప్రకాశం యిల్లుచేరుకునే సరికి ఎనిమిది గంటలైంది. కుర్చీ ఆరుబయట వేయించుకుని అతడి రాకకోసం వేచివున్నారు మాధవరావుగారు.

“కూర్చోరా ప్రకాశం. నీతో కొంచెం మాట్లాడాలి” ప్రకాశం లోపలికి రాగానే ఆయన ఉపక్రమించారు.

“భోజనమైన తరువాత తీరిగ్గా మాట్లాడుకోగూడదా మామయ్యా.”

భోజనాలయ్యేదాకా ఓపిక బిగబట్టుకున్నారు మాధవరావుగారు. ఆయన సాధారణంగా సంసారానికి సంబంధించిన విషయాలను గురించి తలపెట్టరు. తలపెడితే తాడోపేడో తేల్చుకునేదాకా నిద్రపోరు.

“పనులన్నీ వదలిపెట్టి నేనింతదూరం రావడమెందుకో ఎరుగుదువా ప్రకాశం?” మళ్ళీ ఆయన ముగ్గులోకి దిగేశారు.

“చెప్పకముందే తెలుసుకోడానికి నాకేమైనా జోతిష్యం తెలుసునా మామయ్యా!” ఆశ్చర్యం ప్రకటించాడు ప్రకాశం.

“తెలియదు గనుకనే చెబుతున్నాను. అవకాశాలు మనం దొరకమన్నప్పుడల్లా దొరకవు. దేనికైనా అదృష్టం కలసిరావాలి. ఇప్పుడు మనకు కలసివచ్చిందదే. ప్రారంభంలోనే రెండువందలా యాభై రూపాయల జీతం. త్వరలోనే ప్రమోషను. చూద్దాంగీద్దామని తటపటాయించడానికి వీల్లేదు అపాయింట్మెంట్లు ఆర్డరు చేతికి వచ్చినట్టేననుకో! నాలుగో నాటికల్లా ఉద్యోగంలో చేరిపోవాలి.....”

ప్రకాశం సాభిప్రాయంగా తల్లివైపు చూచాడు. “ఇల్లా వాకిలీ వదలిపెట్టి ఉద్యోగానికి వెళ్ళవలసిన గ్రహచారం ప్రకాశానికి ఏ మొచ్చిందన్నయ్యా!” అంది పార్వతమ్మ.

“ఈ యిల్లా వాకిలీ రెక్కలు గట్టుకుని పైకెగిరి పోవుగాని, నువ్వూరుకో చెల్లెమ్మా!” అంటూ పార్వతమ్మ నోటికి తాళం వేసి “ఏమంటావు ప్రకాశం!” అని నిలదీసి అడిగారు మాధవరావుగారు.

“అనడానికేముంది మామయ్యా! అమ్మ చెబుతున్న మాట గూడా అంత తేలిగ్గా కొట్టి వేయదగిందిగాదు.....”

“మిగిలినవాళ్ళ మాటల్ని మాత్రం పూచికపుల్లకన్నా హీనంగా తీసి పారవేయవచ్చునట్రా ప్రకాశం! మాదేం పోయింది గానీ నువ్విక్కడే ఊళ్ళేలు. చెప్పడం నా బాధ్యత గనుక, యింతదూరం పనిగట్టుకుని వచ్చానుగానీ, నువ్వీ మురికిదిబ్బపైన త్రుప్పుబట్టిపోతే మాకేమీ యిబ్బందిలేదురా అబ్బాయి! ఒరే

చంద్రం ఆ డ్రయివరు ఎక్కడ పడివున్నాడో చూడు. లేపి కూర్చోబెట్టి ఉదయం నాలుగింటికే బయల్దేరాలని చెప్పు....."

నిశ్చింతగా వాలు కుర్చీలోనే నిద్రపోయారు మాధవరావు గారు.

2

"మా అమ్మాయి నీకు చేదైపోయిందటగా ప్రకాశం. పోనీలే నాయనా! మాకు దగిన సంబంధాలు మాకు దొరక్కపోవు...." రుసరుస లాడింది అత్తయ్య.

ఆవిడ కేమని బదులు చెప్పాలో తోచక ప్రకాశం నవ్వుకున్నాడు. అచ్చమైన అబద్ధాన్ని తిరుగులేని సత్యంలా చెప్పగలగడం అత్తయ్యకే చెల్లు. ఆమెతో వాగ్వాదానికిది సమయమూగాదు, సందర్భమూగాదు.

ఇల్లంతా హడావిడిగా వుంది. దేశీయ, విదేశీయ జంతువాయిద్యాల కలగలుపు సినిమా సంగీతం మాధవరావుగారి మేడలో జరుగుతున్న సంబరానికి చొకగా తయారై అనన్య ప్రచారం సాదించిపెడుతోంది. ద్వారాలకు మామిడాకుల తోరణాలు, విందు జరగబోతున్న హాల్లో పైకప్పు కనిపించకుండా రంగు కాగితాల అలంకారాలు. మేడ క్రిందికి పైకి చెడదిరుగుతున్న నౌకర్లు! ఈ సందడికంతా తలమానికం అత్తయ్య. ఆవిడ సర్కసు ప్రదర్శనంలో మేనేజరులా యిల్లంతటా తానై వీరవిహారం చేస్తోంది. "ఒరే రాయుడూ! తివాసీ ఎక్కడ? ఒసేవ్ సుబ్బలక్ష్మీ! వెండి గ్లాసులేవీ? అయ్యా గుమాస్తాగారూ, కిళ్ళీలకు ఆర్డరిచ్చారా, లేదా? అదేమిటి ప్రకాశం! నీకెందుకు నాయనా నిలువుగాళ్ళ శిక్ష? ఏదో ఓపరికం లేకపోయినా యిలా అల్లాడుతున్నాను. అల్లాడకపోతే మాకెవరున్నారు? ఇదిగో సుబ్బలక్ష్మీ! ఇంటికోచ్చిన బంధువుకు కాఫీ తీసుకోచ్చి యివ్వాలని తెలియదూ నీకు? నువ్వెక్కడ పెడితే అక్కడ శిలావిగ్రహమైపోతావే బంగారు తల్లీ! మొదట ఓ లోటానిండుకు కాఫీ తీసుకోచ్చి ప్రకాశానికివ్వు. మందీ మార్బలం లేనివాళ్ళం బాబూ, మర్యాదలు సరిగ్గా జరగలేదనుకోకు...."

అత్తయ్య పట్ల సానుభూతి మాత్రమే కలిగింది ప్రకాశానికి. ఆవిడ మరేం చేస్తుంది? బోలెడు ఆస్తిపాస్తులు, కలలోనైనా ప్రాతికూల్యం ప్రకటించని భర్త. ఒక్కగానొక్క కూతురు. ఆ కూతురు ముద్దు ముచ్చటలు ఆవిడగాకపోతే మరెవరు చూస్తారు?

సుబ్బలక్ష్మీ లోటానిండుకూ కాఫీ తీసుకోచ్చింది. పంచకోల కషాయంలా వున్న కాఫీని అవలీలగా జుర్రేశాడు ప్రకాశం. ఈ కాఫీ ఏనాడు పుట్టిందో తెలియదు. ప్రభవించిన చోట నదులు నిర్మలంగా వున్నట్టే, ఈ కాఫీ గూడా ఆదిలో శుచిగానూ, రుచిగానూ వుండివుంటుంది. కాలక్రమాన తీపి తగ్గిపోయిన కొద్దీ, అంతకంతకూ హెచ్చిపోతున్న చేదే మానవుడి జిహ్వాకు పరమ రుచ్యంగా పరిణమిస్తోంది.

ప్రకాశం మళ్ళీ ఒకసారి విరాగిలా తనలో తానే నవ్వుకున్నాడు.

పోర్టికోలో కారాగింది. వచ్చినవాడు మామయ్య, తెచ్చినవి పెద్దపెద్ద బుట్టలు. హాల్లో ఓమూలగా వేసివున్న కుషను కుర్చీలో కూర్చున్న ప్రకాశానికి ఆ బుట్టల్లో ఏముందో తెలుసుకునే అవకాశమెక్కడ? కానీ ఆవున్న గుండె జబ్బేదో మామయ్యకేవుంది. చిన్నచిన్న విషయాలకంతా సస్పెన్సును పరిపోషించి ఆయన ఎదుటివారికి, గుండెజబ్బు తెచ్చిపెట్టడు. మూతలు వూడదీసి తెచ్చినవాటిని గంభీరంగా ప్రదర్శిస్తున్నాడు మామయ్య.

ముక్కుమీద వేసుకున్న వ్రేలిని వెనక్కు తీయలేక పోయింది అత్తయ్య. "పూలూ! ఉండండుండండి బాబూ! మూడు బుట్టల నిండుకూ పూలేనా! బజారులో యింక పువ్వులు లేవటండీ!

ఐతే చేస్తున్న వ్యాపార సాపారాలన్నీ వదలిపెట్టి టోకుగా పూలవ్యాపారం ప్రారంభిస్తారుటండీ? ఉత్సవ సమయాల్లో మూలవిరాట్టుకు వేసేపాటి పుష్పహారాలు రెండా? ఇవి చాలక చిన్నసైజువి ఒక డజనా పైగా సాదా పూలసరాలు ఓ బుట్టెడా! పూల పల్లకీ కట్టించుకుని మన మిద్దరమూ వూరేగుడా మనుకున్నారా ఏమిటండీ! అయ్యోరామా, ఈయనేం మనిషమ్మా."

మామయ్య ముఖాన కత్తివేటుకు నెత్తురు చుక్కలేదు. ఒకవేళ తను చేసింది పొరబాటేమోనన్న సందేహం ముఖంలో ప్రతిఫలించి ఆయన వాలకాన్ని దీనాతిదీనంగా మార్చివేసింది. అత్తయ్య తుపానులా విరచుకుపడితే సంజాయిషీ చెప్పకోడానికి మాటలు స్ఫురించవంతేగాని, యిది మామయ్య పెద్దగా ఆలోచించిన తర్వాత చేసిన పనై వుండదు. బహుశా బజారుగుండా వెళ్తూ అంగళ్ళలో పువ్వుల్ని చూచి వుంటాడు మామయ్య. తానింట్లో సరదాగా అమ్మాయికి పుట్టినరోజు పండుగ జరుపుకుంటూ వుండగా పువ్వులు బజారులో ఎందుకుండాలి - అన్న ధర్మసందేహం కలిగి వుంటుందాయనకు.

కానీ అత్తయ్యగూడా పట్టువిడుపులు తెలియని మనిషి గాడు. తీరా తెచ్చిన తర్వాత నచ్చలేదని వాపసు చేసి వేరేవాటిని పంపమని చెప్పడానికి యివి చీరలూ, నగలూ కావు. ఆమె వెంటనే తన ధోరణికి సవరణ ఆపాదించుకుంది. "తెస్తే తెచ్చారుగానీ అందుకోసం దిగాలుపడి నిల్చిపోతారటండీ. వేడుకకొక వెల వుందా ఏమిటి? ఆ మాటకొస్తే పప్పులేని వెళ్ళా, పువ్వులులేని సంబరమా, ఒరేయ్ రాముడా ఈ పుష్పహారాన్ని తీసుకెళ్ళి దర్వాజాకు తగిలించరా, ఈ పూలదండలు తీసుకెళ్ళి పటాలకు వేసుకోవే సుబ్బలక్ష్మీ...."

కొండలా ఎదురైన యిక్కట్టు మంచులా విడిపోతే ఎవరికి మాత్రం ఆనందం కలుగదు? మామయ్య ముఖం కలకలలాడింది.

"మీ పుణ్యానికి మీరిక బజారుకు వెళ్ళింది చాలుగానీ కుర్చీ వేయించుకుని గుమ్మం దగ్గర కూర్చోండి. ఆరింటి కల్లా అతిథు లొక్కరోక్కరే వస్తారు. అన్నట్టు మొదటి అతిథి ఎప్పుడో వచ్చేశాడండోయ్! మీ అవస్థలో మీరు చూచారేగాదు...."

"ఏదీ, ఎక్కడ! ఎవరు?" కళ్ళజోడును సర్దుకొనే తొందరలో పైకప్పుకేసి చూస్తూ అడుగుతున్నాడు మామయ్య.

"ఇదిగో, ఇక్కడున్నాను మామయ్య! భూమిపైన" అన్నాడు నవ్వుతూ ప్రకాశం.

"ఊహూ, భూమిమీదనే వున్నావట్రా ప్రకాశం! బలేవాడివిరా నువ్వు!" అపాదమస్తకం ఊగిసలాడిపోతూ విరగబడి నవ్వేశాడు మామయ్య.

మామయ్యపట్ల జాలిమాత్రమే కలిగింది ప్రకాశానికి! భార్యావిధేయత కృష్ణ భగవాను డంతటి వాడికే తప్పింది గాడు. ఆ మాటకేమి గానీ హృదయంలో చంద్రహాసం వుంచుకుని, పెదవిపైన మందహాసం మెరిపించడం ఆయన చేతగాదు. లోపలా బయటా ఆయన ఒకే మనిషి. కోపమో తాపమో, భేదమో మోదమో ఎప్పటికప్పుడు మనోకాసారంలో ప్రేరేపించిన భావాలను ఎదుటివారిపైన కుండలతో కుమ్మరించి ఆయన మళ్ళీ మామూలు మనిషైపోతాడు.

"గచ్చినవాడివి, కాళ్ళూ చేతులు ముడుచుకుని యిక్కడ కూచున్నావా ప్రకాశం! ఈ వినోదం నీదిమాత్రం కాదూ? వెళ్ళు వెళ్ళు మేడపైకి వెళ్ళి కాసేపు రెస్ట్ తీసుకో...."

మెట్లెక్కి మెల్లగా మేడపైకి వెళ్ళాడు ప్రకాశం. అతడి పాదాలు అప్రయత్నంగా శోభాదేవి గది ఎదుట ఆగపోయాయి. అప్రయత్నంగానే అతని చేతులు రెక్క తలుపుల్ని తెరిచాయి. ద్వారానికి నేరుగా గోడకానించి వున్న నిలువుటద్దానికి అభిముఖంగా కూర్చొని తిలకం దిద్దుకుంటూ వుంది శోభ.

వచ్చిన వ్యక్తిని ప్రతిబింబంగా అనువదించివెడుతున్న నిలువుటద్దంలోకి సూటిగా చూస్తూ "వచ్చావా బావా!" అంది శోభ.

"వచ్చాను శోభా" అన్నాడు ప్రకాశం.

"సంతోషంగా వుంది బావా" క్షణం సేపు ఆగి "నువ్వు రావడం" అంటూ పూర్తి చేసింది శోభ.

"ఆనందంగా వుంది శోభా!" రెండు క్షణాలు ఆగి "నువ్వలా చెప్పడం" అంటూ ముగించాడు ప్రకాశం.

అమ్మ క్షేమంగానే వుంది శోభా! చంద్రం నిన్ను మరి మరి అడిగినట్టు చెప్పమన్నాడు - అంటూ కుశలవార్తలు చెప్పుకుందామనుకున్నాడు ప్రకాశం.

"అమ్మాయ్ శోభా; జయప్రద వచ్చేసింది" క్రిందినుంచి ధనుర్ముక్తమైన బాణంలా పిలుపుపరతెంచి వచ్చింది.

"వీదీ, ఎక్కడ వచ్చేశావా జయప్రదా" ఒక్క పరుగులో మెట్లుదిగుతోంది శోభ.

జయప్రద పూలరెమ్మ, ఆరడుగులుండదు గానీ, వున్నట్టే కనిపిస్తుంది. శరత్కాలమేషం కైవడి వినీల గగనంలో తేలిపోతున్న అప్పరసలా ఆమె తెల్లటి షిఫాన్ చీరకట్టుకుంది. కుటీల కుంతలాల పైనుంచి చెవుల కడ్డంగా క్రిందికి తీసి నీలి రంగు సిల్కు మళ్లరు బిగించింది. ముద్ద మందారాల లాంటి ముచ్చటైన అరుణాధరలామెవి; శోభాదేవి ఆఖరు మెట్టుపైన వుండగానే తామరకాడల్లాంటి బాహువులను సాచి జయప్రద ఆమెను తన కౌగిల్లోకి తీసుకుంది "ఎలాంటి మొగుడు దొరకుతాడోగానీ పట్టపురాణీలా ఉన్నావే శోభా!" అంటూ స్నేహితురాలి బుగ్గల్ని చుంబించింది.

"వన్ మినట్, వన్ మినట్. కదలకుండా నిల్చో శోభా! మీరిందాకా వున్నట్టే వుండండి జయప్రదాదేవి గారూ!" మెడకు తగిలించుకున్న తోలుపెట్టులోనుంచి కెమెరాను పైకితీస్తూ తుమ్మెదరెక్కల వంటి నూనూగు మీసాల కుర్రాడు, పైజామా పైన లాల్చి వేసుకున్న స్ఫురద్రూపి హాల్లోకి వచ్చేశాడు.

"ఎందుకైనా మంచిది! ఒకటి రెండు ఫోటోలు తీసేయవయ్యా చక్రపాణి!" కిటికీలోంచి హెచ్చరిస్తోంది అత్తయ్య.

"రైట్ రైట్" అంటూ కెమెరా క్లిక్ మనిపించాడు చక్రపాణి "ప్రథమ కబళంలోనే మక్షికాపాతంలా (?) వచ్చి రాగనే అదృతమైన దృశ్యం ఎదురైందండీ జయప్రదగారూ! ఎన్నార్జి చేయించి మీకిద్దరికీ చేరోక కాపీ బహూకరిస్తాను..." కెమెరాను యథాస్థానంలో పదిలపరచుకుంటూ అన్నాడు చక్రపాణి.

అంతలో వేరోకగెస్ట్ ద్వారం దగ్గర ప్రత్యక్షమయ్యాడు. టాక్సీలోనుంచి క్రిందకి దిగి తీవిగా అడుగులు వేస్తూ ద్వారానికడ్డంగా సిల్వెట్లా నిల్చున్న అగంతకుడు ముప్పై యేళ్ళవాడు. పూర్తిగా ఆధునికమైన వేషం అతనిది. కర్లుడికి అతడి కవచమైనా అంత పొందికగా అమరి వుండదు. నీలిరంగు పాంటు దానిపై మోకాళ్ళదాకా వ్రేలాడుతున్న కోటు, త్రిప్పిపెట్టిన 'వి', లాగా ముకుపుటం క్రిందినుంచి ఏటవాలుగా క్రిందికి దిగిన చురకత్తి మీసాలు, కళ్ళకు నల్లద్దాల సులోచనాలు, నుదిటిపైకి జారి గాలికి కదులుతున్న ముంగురులు. పెదవుల మధ్య నిర్విరామంగా కాలుతున్న సిగరెట్టు

కోర్టులో సాక్షిని పిలిచినట్టుగా వసారాలోనుంచి అనౌన్స్ చేస్తున్నాడు మామయ్య - "శచీంద్రబాబు. శోభా, శచీంద్రబాబు వచ్చేశాడు...."

అత్తయ్య స్వయంగా వెండి గ్లాసులో కాపీ తీసుకొచ్చింది. శోభ ఆసనం చూపించింది.

మామయ్య టేబిల్ పాను తెచ్చి అతనికి దగ్గరగా పెట్టమన్నాడు. ఉపచారాల పట్ల సమ్మోదాన్ని ప్రకటిస్తున్న మందస్మితంతో శచీంద్రబాబు పాతకాలనాటి భారీకుర్చీలో సుఖాసీనుడై పోయాడు.

గంట ఆరున్నరై విద్యుద్దీపాలు వెలగగానే పుట్టినరోజు పండుగకు ఉత్తేజం సమకూరినట్టయింది, కార్లు, రిక్షాలు, మోటారు సైకిళ్ళు ఒక్కొక్కటిగా వచ్చి మేడ యెదుట నిలుస్తున్నాయి. హాల్లో అతిథుల కలకలం ఉద్యతమౌతోంది. గిరజాలు వెంచుకుని, శుభ్రంగా మీసాలు గొరుక్కుని, భుజాలపైనుంచీ పాదాలదాకా పచ్చటి శాలువాను దిగవిడుచుకున్న ఒకా నొక కవి కుమారుడు నలుగురు మిత్రుల్ని ప్రోగు చేసకుని స్వీయ కవితాగానం చేస్తున్నాడు. అరవై యేళ్ళ వృద్ధు డౌకాయన యిటీవల తాను హాజరైన పెళ్ళిలో జరిగిన విందును గురించి నోరూరగా జవులు పుట్టగా ముచ్చటిస్తున్నాడు. వరండాలో నుంచీ మామగారి మాటలు శ్రావ్య నాటికలా వినిపిస్తున్నాయి. "నువ్వుగూడా ఆలస్యం చేయాలటయ్యా సుగుణాకరం? ఈమధ్య ఏదో అరవ చిత్రాన్ని తెలుగులోకి దించటానికి ప్రయత్నాలు చేస్తున్నావటగా! శోభ చెప్పింది. ఓహోహో, విశ్వనాథం గారా, నెల రోజులుగా తమ దర్శనాలే లేవు. మీ అబ్బాయికి నాగపూరు బదలీ అయిందటగా, చెప్పారే కారు. చెప్పకపోతేనేం లెండి, ఆసక్తివుంది గనుక తెలుసుకోడానికి తంటాలు పడుతూ వుంటాం.... రావమ్మా ఉషా, ప్రొద్దుపోయి చీకటి పడుతుండగా మా యింటికి ఉపస్సు వచ్చేసిందండోయ్...."

మామయ్య హితవు ప్రకారం కాసేపు రెస్ట్ తీసుకుంటే బాగుండుననిపించింది ప్రకాశానికి, కాళ్ళిడ్చుకుంటూ అతడు డాబా పైకి వెళ్ళాడు. పదిమందితో కలిసి మెలిసి వుండగలగడం భగవంతుడు యివ్వవలసిన వరం. తన కలాంటి వరం అనుగ్రహింప బడలేదు. లేకపోతే బోలెడుమంది అతిథులు కులాసాగా కాలక్షేపం చేస్తూండగా తనిలా ఏకాంతాన్ని ఆస్వేషించేవాడు కాదు.

3

ఎనిమిది గంటలకు సరిగ్గా క్రిందకి దిగివచ్చాడు ప్రకాశం. కిటకిటలాడి పోతున్న అతిథులతో, ఒక్కొక్కటిగా చెలరేగుతున్న కోలాహలంతో, కప్పునుంచీ వ్రేలాడుతున్న పూలదండలతో, అగరువత్తుల సువాసనలతో హాలు హాలంతా పుష్పక విమానంలా వుంది. చప్పున కనిపించడం లేదు గానీ యింత హాల్లో తనకొక సీటు ఖాళీగా వుండకపోదు. వారగా నిల్చుని చుట్టూరా కలయ పరికిస్తున్నాడు ప్రకాశం.

వెనుకవైపు నుంచి చిరపరిచితమైన కంఠం వినిపించింది. పిలుస్తున్నవాడు శేఖరం.

ప్రకాశానికి ప్రాణం లేచి వచ్చినట్టయింది. కాలేజి సహపాఠకుల్లో తననింకా జ్ఞప్తిలో వుంచుకున్న నలుగురైదుగురు మిత్రుల్లో శేఖరం ఒకడు.

"రావోయి ప్రకాశం! నాటికీ నేటికీ లేట్ లటివ్వి రా సోదరా నువ్వు! సర్దుకుని అర్థ సింహాసన మిస్తున్నాను గానీ కూర్చో" అప్యాయంగా ఆహ్వానించాడు శేఖరం.

"అర్థ సింహాసనానికైతే సమ్మతిస్తున్నాను గానీ, విందులో అరిటాకు మాత్రం ప్రత్యేకంగానే వేయించు శేఖరం!" కూర్చుంటూ అన్నాడు ప్రకాశం.

విందు ప్రారంభమైంది. తీపీ, కారం, చిత్రాన్నం, చక్కెరపొంగలీ, వడా పాయసం వరుసగా విస్తర్లోకి వచ్చి, రాగానే మాయమైపోతున్నాయి. శేఖరం భోజన పరాక్రమ ప్రదర్శనానికి ఉద్యమించిన అవకాశాన్ని పురస్కరించుకుని హాల్లో సమావిష్టులైన బంధు మిత్రులవైపు పరిశీలనగా చూడసాగాడు ప్రకాశం. బాహ్యదృష్టికి అక్కడొక విందు జరుగుతున్నట్టే కనిపించినా, విందుకు వెనుక నిజాని కక్కడొక పందిం ప్రారంభమైనట్టుగా భాసించడంతో ప్రకాశం నివ్వెరపడిపోయాడు. ప్రతి వ్యక్తి ఎదుటివారిని తన వైపుకు ఆకర్షించుకోవాలన్న ప్రయత్నంలో తలమునకలై వున్న ఆ సంరంభం మధ్య ప్రకాశం

కొంతసేపు చేష్టలు దక్కి స్థాణువులా వుండిపోయాడు. వేషంతో కొందరు, మాటలతో కొందరు, హావభావాలతో కొందరు మొత్తంపైన అందరూ అలాంటి ప్రయత్నాల్లోనే నిమగ్నులై వున్నారు. అసలు సమస్య అక్కడే ఉద్భవించింది. అందరూ వక్తలైతే శ్రోతలెవరు? అందరిదీ ప్రదర్శనమే అయితే ప్రేక్షకులెవరు?

ఆకు ఖాళీచేసి శీతల పానీయాలకోసం కాచుకుని కూచున్న వ్యవధిలో ప్రశ్నించాడు శేఖరం - "నువ్వు జయప్రదాదేవి పాటకచ్చేరీ గూడా వినదలచుకున్నావా ప్రకాశం?"

"ఆవిడ పాడుతుందా ఏమిటి?" అన్నాడు ప్రకాశం.

"ఇంకా నయం! ఆవిడ గాకపోతే నువ్వు నేనూ పాడుతామా ప్రకాశం! ప్రాధేయపడ వలసిన అవసరం లేదు. ఆసక్తిని అభినయిస్తే చాలు. పాటకు వినిమయంగా ఆమె ఆశించేదేమిటో తెలుసా ప్రకాశం? డబ్బు కాదు. కావలిస్తే తండ్రిగారి కాలాలో శ్రోతలకు భోజనాలు పెట్టించి, స్వంత ఖర్చుతో కిళ్ళీలు, సిగరెట్లు తెప్పించి హాయిగా వినిపామ్మని ఆలాపన మొదలు పెడుతుంది జయప్రద. ఆమెకు కావలసిందల్లా యింఛుక పొగడ్త. ముఖస్తుతి అయినా యిబ్బంది లేదు. నువ్వెప్పుడైనా గణాచారిని చూచి ఎరుగుదువా ప్రకాశం! గణాచారికి మొగుడుండడు. తనవాళ్ళపైన మమకారాలుండవు. తనేమిటో తన నావహించిన అలౌకిక వాతావరణ మేమిటో, ఆవిడ దొక ప్రత్యేక ప్రపంచం. జయప్రద సంగీత దేవతచేత అవేశితురాలు. తండ్రి ఆమెకెప్పుడో వెళ్ళిచేశాడు. ఆ భర్త తిండినీళ్ళలాంటి ప్రాణావసర విషయాలకే ప్రాధాన్యమిచ్చి, సంగీత సాహిత్యాలను అడపా దడపా కాస్తో కూస్తో సేవించే మామూలు రకం మనిషి. మరి కళంటే ఏమిటో నీకు తెలుసుగదా ప్రకాశం! అది లౌకికమైన నిబంధనల నన్నింటినీ నుగ్గు నూచంచేసి ఆకాశవీధుల్లో బలాదూర్లు తిరుగుతుంది. జయప్రద విషయంలోనూ అంతే జరిగింది...."

అంతలో పానీయాలుగూడా వచ్చేశాయి.

"నువ్వుంతగా చెప్పిన తరువాత నాకేమో జయప్రద సంగీతం వినాలనే వుంది శేఖరం! కానీ ఈ తలనొప్పి ఒకటి నన్ను దారుణంగా వేదిస్తోంది. బయటికి వెళ్ళి కొంతసేపు చల్లటి గాలిలో తిరిగి వద్దామనుకుంటున్నాను...." అన్నాడు ప్రకాశం.

"అరేరే, అది మన అయిడియా! నీకెలా తట్టింది ప్రకాశం! వెళ్దాం పద" అంటూ తనే ముందుగా బయల్దేరేశాడు శేఖరం. బయల్దేరుతూ బంగళా ఆవరణలో గంగరావిచెట్టు క్రిందలి సిమెంటు దిన్నెలపైన పవ్వళిస్తే శిరోభారంతోబాటు భుక్తాయాసం గూడా యిట్టే ఉపశమిస్తుందని తన రెండో అయిడియాగూడా బయట పెట్టేశాడు.

గంట తొమ్మిదైంది. హాల్లో పాటకచ్చేరీకి ఏర్పాట్లు జరుగుతున్నాయేమో, అతిథులు వసారాలో మూగిపోయారు. జయప్రదాదేవి భర్తకు మల్లే సంగీతమంటే అంతగా పట్టంపులేని వాళ్ళు కొందరు మామయ్య దగ్గర సెలవు తీసుకుని యిళ్ళకు వెళ్ళిపోతున్నారు. కాళ్ళూ చేతులూ బారగిల చాపుకుని అరుగుపైన వెల్లకిల పడుకున్న శేఖరం ఒకటి రెండు గడియలసేపు నిశ్శబ్దంగా గడచిపోయిన తరువాత హఠాత్తుగా ప్రసంగానికి శ్రీకారం చుట్టాడు.

"నువ్వెప్పుడూ యితరుల అభిప్రాయాలను తారుమారు చేస్తుంటావు ప్రకాశం! ఈ ఫంక్షనుకు నువ్వు రావేమో ననుకున్నారు. హాల్లో కనిపించేదాకా నేనుగూడా నువ్వు రాలేదేమో ననుకున్నాను.."

"అలాగా శేఖరం! రాకపోవడానికి నాకట్టే పెద్ద కారణమేమీ కనిపించలేదు. పోగా నా భయాలు కూడా నాకున్నాయి. సంబంధం బెడిసిపోయింది గనుక ఈ సమయంలో హాజరు పలుకకపోతే నేను

బొత్తిగా కుళ్ళుమోతు క్రింద లెక్కింపబడతానేమో ననిపించింది...."

"ఓహో, అదా నీ ధర్మసందేహం!" పకపక నవ్వేశాడు శేఖరం. "ఎలాగైతేనేం ప్రకాశం, మీ అత్తయ్య కోరిన కోనలో వాన కురిసింది. నువ్వు గనుక గైర్ హాజరైవుంటే ఈ ఘోషయాత్ర బూడిదలో పోసిన పన్నీరై మీ అత్తయ్య మనసుకెంతో బాధ కలిగి వుండేది...."

"నామూలంగా అత్తయ్య కామాత్రం సంతృప్తి కలిగితే నాకంతకంటే కావలసిందేముంది శేఖరం!" ఆలోచిస్తూ అన్నాడు ప్రకాశం.

నీటి ఆవిరిని విరజిమ్మడానికి ముందుగా స్టేషనులోకి వచ్చి ఆగిన రైలుబండిలా తటాలున లేచి కూర్చున్నాడు శేఖరం "నువ్వొక్కడివే గాదు ప్రకాశం! మీ అత్తయ్యకు సంతృప్తిని చేకూర్చే మహోద్యమంలో నీలాంటి వాళ్ళింకా ఎందరో వున్నారు. ఏ ఒకరిద్దరో తప్పా మిగిలిన వాళ్ళందరూ ఈ సంబరానికి వచ్చేశారు. ఎందరో మహానుభావులని వూరికే అన్నాడా త్యాగరాజా! అందరిని గురించి వాకొనడం నా చేతనయ్యేపని గాదు. ముచ్చటగా ముగ్గురిని గురించి మాత్రం ముక్తసరిగా ముచ్చటిస్తాను. పురాణంలో ఈ పిడకల వేటేమిటన్న సందేహం కలగవచ్చు నీకు! తీర్థానికి వెళ్ళొచ్చిన తర్వాత అక్కడేం చూచావన్న ప్రశ్నకు బదులు చెప్పడానికైనా ఒకటి రెండు విషయాలు తెలుసుకోవడం అవసరం. పైగా జాబితాలోనుంచి తొలగింపబడ్డావుగనుక, యింకా జాబితాలో వున్న వాళ్ళని గురించి తెలుసుకోవాలన్న కుతూహలం నీకుండకపోదు. మొదట చక్రపాణిని గురించి చెబుతాను..."

"చక్రపాణి అంటే ఆ ఛాయాచిత్ర గ్రాహకుడేనా శేఖరం!"

"శ్రమపడ్డావుగానీ, నీ అనువాదానికి నా సానుభూతి! నా మట్టుకు నేను అతడొక ఉపగ్రహం అంటాను. ఈ ఉపగ్రహం జయప్రదను ముఖ్యగ్రహంగా చేసుకుని ఆవిడ చుట్టూ పరిభ్రమిస్తోంది ప్రస్తుతం! ఎందుకూ అంటావు. ఎందుకో అంటాను! మరీ నొక్కి అడుగుతావనుకో, నీళ్ళెందుకు ప్రవహిస్తున్నాయి. గాలెందుకు వీస్తుంది. అని ఎదురు రెట్టిస్తాను. ఆలోచించాలేగానీ సంజాయిషీలే తోచకపోతాయా ప్రకాశం! నువ్వు పలానా హోటల్లో కాఫీ తీసుకున్నానని చెప్పగలవు. పలానా బ్లేడుతో ముఖం గోక్కున్నానని చెప్పగలవు. అంత తేలిగ్గా పలానా అమ్మాయిని ప్రేమించానని బాహుటంగా చెప్పుకోగలిగేపాటి గుండె దిటవు నీకుండదు. నాకు తెలిసినంతలో అలాంటి గుండెదిటవు చక్రపాణి కొక్కడికి మాత్రమే వుంది. నా మాటమీద నీకు నమ్మకం లేకపోతే నువ్వు అతడి ఫోటో ఆల్బం చూడవచ్చు. అందులో చక్రపాణి ఎప్పుడెప్పుడు ఎవరెవరిని ప్రేమించినట్టుగా భావించాడో ఆ వివరాలన్నీ రూపభంగిమలతో సహా కనిపిస్తాయి. నువ్వు చక్రపాణిని చిత్రగ్రాహకుడన్నావు. అంతకన్నా బాహుకుడనడం సమంజసం! కర్కోటకుడుకరిచిన తర్వాత నలుడు వికార స్వరూపంతో బాహుకుడై పోతాడు. ఇక్కడ ప్రేమ అన్న మనో వికారానికి లోనై చక్రపాణి యిలా తయారయ్యాడు. మన్నించు ప్రకాశం! ప్రేమ అన్న పదానికి నేను తీరని అపచారం చేసినట్టు నువ్వు భావించవచ్చు. కానీ వాస్తవమేమిటంటే అంచులు అరిగిపోయి, అక్షరాలు మాసిపోయిన రూపాయి నాణానికి మల్లే ప్రేమ అన్న పదానికిక్కడ సాంఘిక వ్యవహారంలో మారకపు విలువలు లేవు. పదమంటే ఏమిటి ప్రకాశం! అది ఓ భావానికి సంకేతం! 'లవ్ ఈజ్ గాడ్' అన్నప్పుడు ఆ వాక్యంలోని 'లవ్' ఎదుట చేతులు జోడించాలనిపిస్తుంది. కుక్క 'లవ్ లవ్' మని మొరిగినప్పుడు దుడ్డు కర్ర చేతికి తీసుకోవాలనిపిస్తుంది. కాగా పోగా చక్రపాణి ప్రేమ యిప్పుడు జయప్రద పైకి ప్రసరించి, అక్కడ వక్రీభవనం చెంది సూటిగా శోభాదేవిని తాకుతోంది. ఈ పరిణామాన్ని యింతకంటే సునిశితంగా వివరించడానికి నేను చాలను ప్రకాశం! అందుకు ఫ్రాయిడ్ స్వయంగా దిగిరావాలి. లేటెస్ట్ డెవలప్ మెంట్ ఏమిట్ చెబుతాను

ప్రకాశం - జయప్రద యిప్పుడు మీ అత్తయ్యకు, చక్రపాణి తల్లితండ్రులకూ మధ్య పెళ్ళి పెత్తనాలు సాగిస్తోంది..."

వింటున్న కొద్దీ ప్రకాశానికి తలబరువెక్కి పోతోంది. కణతల్లి వ్రేళ్ళతో బిగబట్టుకుని మోచేయి వూతగా అతడు అరుగు పైకి వ్రాలిపోయాడు.

"తపాలా శాఖను తీవ్రంగా ఎదుర్కొనే చిక్కొకటి వుంది ప్రకాశం!" మాట్లాడుతున్న కొద్దీ శేఖరంలో ఉత్సాహం అతిశయిస్తోంది. "అదే, చిరునామా తెలియని జాబుల గొడవ! ఈ జగన్నాటక రంగంపైన గూడా మనకప్పుడప్పుడూ చిరునామా తెలియని జాబుల్లాంటి వ్యక్తులు కొందరు తారసిల్లుతుంటారు. వాళ్లెక్కడి నుంచీ వచ్చారో తెలియదు. వాళ్ళ గమ్యమేదో తెలియదు..."

"ఎవర్ని గురించి చెబుతున్నావు శేఖరం?" అడ్డు తగిలి ప్రశ్నించాడు ప్రకాశం.

"జాబితాలో రెండో వ్యక్తిని గురించి! తనని గురించి ప్రపంచానికేమీ తెలియకపోవడం వుంది చూచావా ప్రకాశం. అదొక్కటే ఆకర్షణ గాదు! దీనితో బాటు అతని పేరూ, వాలకమూ, మాటల దోరణి, పర్సనల్ నుంచీ ఎడమ చేతితో వంద రూపాయల నోట్లను పైకి తీసే తీరు - యివన్నీ శచీంద్రబాబుకున్న యితర ఆకర్షణలు. ఇన్నింటికీ మించి, అతనిలో విరహ లక్షణాలు కొన్ని వున్నాయి. అతడు తన జీవితానికి సంబంధించిన వంటూ కొన్ని విషాదాంత ప్రణయ గాథలు గూడా పేర్కొంటాడు. ఆ విరహ లక్షణాలతో, ఈ ప్రణయ గాథలతో అతడు సలీం, ఖయస్, దేవదాసుల తర్వాత మళ్ళీ అంతటి విషాద ప్రేమికుడుగా కనిపిస్తాడు. మీ అత్తయ్య శోభ, జయప్రద లాంటి వాళ్ళందరూ అతడి సాన్నిధ్యంలో మంత్రముగ్ధులు. అంతెందుకు ప్రకాశం - పారిస్ సమాజంలో కౌంట్ ఆఫ్ మాంట్ క్రిస్టాకైనా యిలాంటి పరిగణన లభ్యమై వుండదు."

"ఇక చాలు గానీ యింతటితో నీ అక్షయ భాండాన్ని మూసిపెట్టు శేఖరం! నా ఓపికను బట్టి మళ్ళీ ఎప్పుడైనా మరికొంత అమృతం పుచ్చుకుంటాను" అన్నాడు ప్రకాశం.

"అదేమిటి ప్రకాశం! ఇంకా సినిమాలు తీసే సుగుణాకరమున్నాడు. నాగపూర్లో ఎక్కడో ఉద్యోగం చేస్తున్న విశ్వనాథం గారి అబ్బాయి వున్నాడు..."

మిత్రుడి వాక్రవాహం బారి నుంచీ తప్పించుకోవడానికి ప్రకాశానికో ఉపాయం స్ఫురించింది. "ఉండే వుంటారు గానీ మనలో మనమాట శేఖరం! జాబితాలో నువ్వెన్నోవాడివి?"

"అబ్బో నేనేమిటో అనుకున్నాను ప్రకాశం! నువ్వు నేననుకున్నంతటి అమాయకుడివి గావు. మనదేముంది! లేదంటే మీ మామగారు, మా నాన్నగారు ఒకే క్లబ్బులో మెంబర్లు. అందువల్ల ఎప్పటికప్పుడు యిక్కడి వర్తమానాలు నా చెవిదాకా వస్తుంటాయి..."

ఒకటి రెండుసార్లు ఆవులించి, అరుగుపైన్నే కాసేపు కునికిపాట్లు పడి ప్రకాశం దగ్గర సెలవు తీసుకుని స్వగృహాభిముఖుడై వెళ్ళిపోయాడు శేఖరం.

ఎప్పుడలముకున్నాయో ప్రకాశానికి తెలియదు, ఆకాశాన మబ్బులు గుడారం వేసుకున్నాయి. ఉండి వుండీ చినుకులు రాలసాగాయి. వడగళ్ళ లాంటి చినుకులు నాలుగు ఒంటిపైన పడడంతో ప్రకాశం దిగ్గున మేలుకున్నాడు. పదకొండూ ఇరవై చూపుతోంది చేతి గడియారం.

హాల్లో అయిదు నిమిషాలు మాత్రం కూర్చోగలిగాడు ప్రకాశం. జయప్రదా దేవి సాటకచ్చేరీ పూర్తయి యిప్పుడక్కడ చదరంగాలు, చతుర్ముఖ పారాయణాలు, లోకాభిరామాయణాలు జోరుగా జరుగుతున్నాయి. అగరువత్తుల మధుర పరిమళాలకు బదులుగా ధూమ మేఘమాలికలు నర్తిస్తున్నాయి. పూలదండలు వాడిపోయి వెలవెల పోతున్నాయి.

ప్రకాశం మేడపైకి వెళ్లాడు.

శోభాదేవి గదిలో దీపం వెలుగుతోంది.

పాదరక్షల సవ్వడి వినిపించిందేమో, గడియ తీసితలుపులు తెరుస్తూ "నువ్వా బావా" అంది శోభ.

"నేనే శోభా" అన్నాడు ప్రకాశం.

"కూర్చుండువు గానీ లోపలికి రా బావా!" పిలిచింది శోభ.

"కూర్చోడమెందుకులే శోభా! వడుకోవాలి. నేను నీ గది ఎదుటకు వచ్చేసరికి నాకో విషయం జ్ఞప్తికి వచ్చింది. వెనుకటికెవరో పెళ్లి ఏర్పాట్లన్నీ మనంగా చేసి మంగళసూత్రం చేయించడానికి మరచిపోయావట! నా విషయంలోనూ యింఛమింఛ అంతే జరిగింది. నీ కోసం ఓ కానుక తెచ్చాను. తెచ్చిన కానుకను చేతిసంచితో వుంచి నీ గదిలో గోడకు తగిలించాను...."

"ఇప్పుడైనా మించిపోయిందేముంది బావా! ఏదీ నీ కానుక?" బల్లవైపు చూస్తూ అడిగింది శోభ. జన్మదినోత్సవ సందర్భంలో వచ్చిన కానుకలన్నీ ఆ బల్లవైన్నే వున్నాయి. చీరలు, నగలు, వెండిపాత్రలు, పుస్తకాలు....

సంచితో నుంచీ పాట్లాన్ని తీసి శోభాదేవి చేతుల్లో పెట్టాడు ప్రకాశం.

మాలుపోగులు తెంచి కాగితాల ప్యాకింగును విడదీసింది శోభ. అది ఓ చిన్న చలువరాతి బుద్ధ విగ్రహం.

"బుద్ధ దేవుడా బావా!" ప్రకాశం కళ్ళలోకి చూచింది శోభ.

"అవును శోభా! ఇంతకంటే సముచితమైన కానుకేదీ నాకు స్ఫురించలేదు. ఆశాంతికి గందరగోళానికి తావలమైపోతున్న ఈ ప్రపంచంలో బుద్ధ భగవానుడి దర్శనం కన్నా మనసుకు శాంతి కలిగించేదేముంది శోభా! కానుకతోబాటు నా శుభాకాంక్షలు గూడా స్వీకరించు. వెళ్ళొస్తాను శోభా! సెలవు..." మెల్లగా బయటికి వచ్చేశాడు ప్రకాశం.

4

రెండేళ్ళు గడిచిపోయాయి. గడిచిపోయిన తర్వాత వెనుదిరిగి చూచుకుంటే వాటి అడుగుజాడలైనా లేవు. రేయింబవళ్ళన్న రెక్కలు గట్టుకుని కాలం ఒక పక్షిలా పరతెంచిపోతుంది కాబోలు! ప్రకాశం అప్పుడప్పుడూ ఆలోచిస్తూ కూర్చునేవాడు. ఏలాగో రెండేళ్ళు గడిచిపోయాయి. ఇకపైన ఎంతోకాలం గడవదు. "ఇప్పటికే ఆలస్యమైంది. రానున్న వైశాఖంలో ఆ శుభకార్యం కాస్త జరిగిపోవాలి" అంటూ అమ్మ అదేపనిగా సతపోరుతోంది.

'కుట్టితే తేలు. కుట్టకపోతే కుమ్మర పురుగు' అన్న సూత్రం ఆధారంగా ఎదుటి మనిషిని అంచనా వేసే లోకుల పాలిటికి ప్రకాశం తరహా అదోరకంగా కనిపించిన మాట నిజమే! కానీ లోకులనుకున్నట్లుగా ప్రకాశం విరాగీ కాడు. వివాహానికి విముఖుడూ కాడు. లేదంటే సెంటుపూతల ఘుమాయింపులతో, మాటమాటకు రాసికృతను వెలిగ్రక్కుతూ, త్రోవపాడుగునా ఓరచూపులు బరపుకుంటూ వీధుల వెంట పికార్లుతిరగలేదు ప్రకాశం. అదే అతడి దోషం. ఈ దోషాన్ని - కాదా రాసికృతా లోపాన్ని వ్రేలెత్తి చూపి ప్రకాశాన్ని ఆపహసించిన మిత్రులు సైతం లేకపోలేదు. అప్పుడు గూడా ప్రకాశానికి ఆలోచనే శరణ్యమయ్యేది. ఏమిటీ ప్రపంచం? ఎక్కడికి దీని ప్రయాణం? కామినీ కాంచనాల ఆకర్షణను అధిగమించడం దుస్తరమే! కానీ అలాగని మనసు కళ్ళాన్ని వదలిపెట్టి యింద్రియాశ్చలను వాటి రాతకొద్దీ వాటికీ పరుగెత్తనిస్తే చివరికి మానవుడి జీవితం ఏమౌతుంది? ఎక్కడో ఒక చోట

ఎవరో ఒకాయన చెబుతుండగా విన్నాడు ప్రకాశం - ఈ ప్రపంచంలో మరికొంత కాలానికి స్త్రీపురుష సంబంధం ఒక్కటి తప్పితే తదితర సమస్యలేవీ వుండవటా! విశ్వరూపం దరించి మానవ జీవితాన్ని విహ్వలం చేసి పారవేసే ఆఖరు సమస్య అదేనటా! ఏ మహర్షి చెప్పనిమాటా! మతాచార్యుడు వ్రాకువ్వని మాటా! గుండెను గుప్పిట్లోకి తీసుకుని భయపడి పోయాడు ప్రకాశం. అయితే యిన్ని సాంఘిక నియమాలు, యిన్ని నీతి శాస్త్రాలు, యిన్ని ప్రభుత్వ శాసనాలు మానవుణ్ణి రక్షించబోవడం లేదన్నమాటా! మరొకాయన అప్పటికి తనేదో ఉపనిషత్తుకు వ్యాఖ్యానం భాషిస్తున్నంత గంభీరమైన పోజు పెట్టి చెప్పాడు ప్రకాశానికి. ప్రేమ ఏకవ్యక్తి నిష్ఠమైనప్పుడు పవిత్రమైనదని ప్రస్తుతిస్తూ అదే ప్రేమ బహువ్యక్తి పరివ్యాప్తమైనప్పుడు వ్యభిచారమని ఈసడించడం బొత్తిగా అవివేకమటా! వక్రభాష్యాలు మారకపు వస్తువుల్లా బుద్ధిని తాడనం చేస్తాయి. వాటి ప్రభావానికి లోనైన మనసు మొద్దుబారిపోతుంది. బహువ్యక్తి పరివ్యాప్తమైన ప్రేమ! అబ్బో, లోక ప్రతారణానికి ఎంత చిట్కా యిది? విషయ లోలుపత్వానికొక మంచి పేరు కనిపెట్టిన ఆ పెద్దమనిషి విజ్ఞతను మాత్రం అభినందించకుండా వుండలేకపోయాడు ప్రకాశం.

ప్రకాశం వివాహానికి సుముఖుడుగా లేడన్న వార్తకైతే తమ శాయశక్తులా ప్రచారం సాదించిపెట్టారు గానీ, అతడి మనసు లోపలి మనసులో నిగూడంగా దాగివున్న ఆంతర్యాన్ని పసిగట్టిన బంధుమిత్రులెవ్వరూ లేరు. శోభ తనకు మేనత్త కూతురు. మేనత్త ప్రసవం కోసం పుట్టింటికి వచ్చింది. అప్పటికి తనకింకా ఆయిదేళ్ళు నిండలేదు. ఓరోజు శుభోదయాన పనసపండు లాంటి చిన్నారి బుజ్జిపాపను ప్రక్కలో వరుండబెట్టుకున్న అత్తయ్య తనను చేరువకు తీసుకుని "ఒరే ప్రకాశం నీకు పెళ్ళాం పుట్టిందిరా" అంది. తనతోబాటు ఆ మదుర భావన కూడా పెరిగి పెద్దదౌతూ వచ్చింది. ఇరువదేండ్లుగా తన హృదయోద్యానంలో దినదిన ప్రవర్థమానంగా శోభిల్లుతూ వచ్చిన ఆ రాగవల్లరిని ఈనాడు సమూలంగా పెల్లగించివేయాలని చూస్తున్నాయి పరిస్థితులు.

మరోనైపున శోభాదేవి కోసం వరాన్వేషణ గూడా తీవ్రంగానే కొనసాగుతోంది. అత్తయ్యకిప్పుడే ద్వాస తప్పితే యితర వ్యాసంగాలు లేవు. ప్రతి సంబంధానికీ బొమ్మతో బాటు బొరుసు కూడా కనిపించడంతో ఆవిడ హతాశురాలై పోతోంది. చక్రపాణి మంచివాడే! కానీ అతడు తల్లితండ్రులకు కడగొట్టు బిడ్డ. అతనికంటే పెద్దవాళ్ళయిదారుగురున్నారు. ఆ అత్తమామలు, ఆ బావలూ, తోడుకోడళ్ళూ, వాళ్ళ బిడ్డలూ అందరితో కలసి అది ఓ లంకంత సంసారం! ఆ సమిష్టి కుటుంబంలో శోభ ఎలా వూపిరి త్రిప్పుకోగలుగుతుంది? చక్రపాణి తరువాతి వాడు శచీంద్రబాబు. ఇతణ్ణి పెళ్ళాడిన అమ్మాయికి అత్తమామల ఆరడి గానీ, తోడుకోడళ్ళతో పొరపొచ్చాలు గానీ ఏర్పడడానికి ఆస్కారమే లేదు. ఎందుకంటే శచీంద్రబాబు ఏకాకి! అదే, ఆ ఒంటరితనాన్ని చూస్తేనే అత్తయ్యకు భయం! ఏఅమ్మగన్న బిడ్డో గానీ ఈ శచీంద్ర బాబుకు పునాదులే లేవు. ఇతని డబ్బు న్యాయార్జితం గాదనీ, యితని చరిత్ర అనుకున్నంత ఉదాత్తం గాదనీ పుకార్లు కూడా వున్నాయి. తెలిసి తెలిసి తన కుమార్తెను నూత తోసేటంతటి మూర్ఖురాలా అత్తయ్య! జాబితాలో మూడోవాడు సుగుణాకరం. అతనికి కూడా తల్లితండ్రులు లేరు. సువిశాలమైన మాగాణి పొలాలకు అతడు ఏకైక వారసుడు. కానీ సుగుణాకరంలో వచ్చిన చిక్కల్లా ఒక్కటే! అతడిదివరకే ఓ అమ్మాయిని పెళ్ళాడి ఆమెకు విడాకులిచ్చేశాడు. ఆ తరువాత సినిమాలోకంలో ఓ నాట్యతారను పెళ్ళాడి ముచ్చటగా మూడునెలలు కాపురం చేసి ఈసారి ఆవిడ దగ్గర నుంచీ విడాకులు పుచ్చుకున్నాడు. పొరబాటు గ్రహపాటుగా మారింది గనుక, యిక ఆ గ్రహపాటు అలవాటుగా పరిణమించదనటానికి ఆస్కారం ఎక్కడ? ఇలా ఒక్కొక్కరినీ త్రోసి రాజనుకుంటూ వచ్చి ఒక పుట్టంలో అవకాశాలన్నీ శేఖరం పట్ల మొగ్గు చూపాయి. శేఖరం తండ్రికొక్కడే

కొడుకు. కానీ ఆ తండ్రి ఏమంత కలిగినవాడు కాదు. పోగా శేఖరానికి పెళ్ళి కావలసిన చెల్లెళ్ళు నలుగురున్నారు. ఒకవేళ శేఖరం యిల్లరికానికి ఒప్పుకున్నా అత్తగారిల్లన్న ధనద్రువం నుంచి అమ్మగారిల్లన్న ఋణ ద్రువంలోకి విద్యుత్తు ప్రవహించదనుకోడానికి అవకాశం లేదు. ఈ విధంగా ఆ సంబంధం కూడా అత్తయ్య నిరాదరణకే పాత్రమైంది.

చివరికొక సంబంధం మాత్రమే మిగిలింది. మధ్యవర్తుల ఎడతెగని ప్రయత్నాల వల్ల అదే కుదిరింది. లోకులందరూ విశ్వనాథం గారి అబ్బాయి రమాపతి అదృష్టవంతుడనుకున్నారు. ఇంత మంచి సంబంధం కుదిరింది గనుక శోభ కూడా అదృష్టవంతురాలనే బంధులోకం భావించింది. విశ్వనాథం గారికి కూడా మగవాళ్ళు ఆడపిల్లలు కలిసి సంతానం ఏడెనిమిది మందికి తక్కువ గాదు కానీ, వాళ్ళందరూ ఎవరికి వారు వేర్వేరు వూళ్ళలో వున్నారు. పైగా విశ్వనాథం గారు తమ కొడుకుల సంపాదనలో మంచి ఒక్క నయాపైసా అయినా ఆశించేవారు కారు. రమాపతి నాగపూర్లో ఉన్నతోద్యోగి. ఉచితనివాస, ఉచితవాహన సౌకర్యాలున్నాయతనికి! గొప్ప ఉద్యోగస్తుడి భార్యగా తన కూతురు నలుగురి మన్నన లందుకోవచ్చు. దేశం చూడవచ్చు. జీవితాన్ని ఓ పాటగా పాడుకోవచ్చు. అత్తయ్యకు అమందానందం కలగడంలో అబ్బురమేముంది?

పెళ్ళికి చంద్రాన్ని తోడిచ్చి, తల్లిని పంపించాలనుకున్నాడు ప్రకాశం. కానీ పార్వతమ్మ తామ వెళ్ళనంటే వెళ్ళనని మొండికేసింది. చివరకు చంద్రం ఒక్కడే వెళ్ళి నాలుగు రోజులుండి తిరిగి వచ్చాడు. వచ్చినవాడు ముఖం ముడుచుకుని మౌనవ్రతం పట్టినట్టుగా రెండు రోజులపాటు బిర్రబిగుసుకుని కూర్చున్నాడు.

వేయి విధాలుగా బుజ్జగింపబడిన తరువాత యిటు తల్లిపైకి అటు ప్రకాశంపైకి రూక్షవిక్షణాలు బరపుతూ "చెప్పడానికేముంది! అందరూ కలిసి శోభ కన్యాయం చేశారు" అన్నాడు చంద్రం.

"అదేమిటా చంద్రం! ఏం జరిగిందో చెప్పరా బాబూ, చంపక" ప్రాధేయపడింది పార్వతమ్మ.

"కాకపోతే అతడేం పెళ్ళికోడుకమ్మా! మన మనిషి కాదు. మన మాటలు కావు. పంచకట్టుకోమంటే కట్టుకోడు. పాంటుతోనే పెళ్ళిపీటలపైన కూర్చుంటాడు. అతడు పురోహితుడితో మాట్లాడడం కూడా యింగ్లీషులోనే! పెళ్ళికూతురి వ్రేలు పట్టుకోమంటే మాటి మాటికీ మరచిపోతాడు. ఎవరైనా జ్ఞాపకం చేస్తే 'ఓహో' మరచిపోయాను గదూ, అంటూ పెళ్ళిపందిరి పైకెగిరిపోయేటంత బిగ్గరగా నవ్వేస్తాడు. నాకళ్ళతో నేను చూచానన్నయా! కంచుపాత్రలో గులకరాళ్ళుపోసి గిలకరించినట్టుగా ఒక్క పెట్టున అతడి నవ్వు ప్రారంభమయ్యే సరికి శోభ వులికిపడి గాబరా పడిపోతుంది. ఒకసారేంజరిగిందో తెలుసా అన్నయ్యా! పెళ్ళికోడుకు పెళ్ళికూతురూ మండపం చుట్టూ తిరుగుతున్నారు. ద్వారం దగ్గర ఎవరు కనిపించారో ఏమిటో పెళ్ళికోడుకు హలో అంటూ చేతులు బారగిల చాపుకుని అడ్డంగా కూర్చున్న వాళ్ళని తొక్కేస్తూ పరుగెత్తసాగాడు. మధ్యలో నలుగురడపడి కొంగుముడి విప్పి వేశారు గనుక సరిపోయింది గానీ లేకుంటే అతడు శోభనలాగే ద్వారం దాకా లాక్కెళ్ళి పోయి వుండేవాడు...."

విచారంలో గూడా నవ్వుక తప్పింది గాదు ప్రకాశానికి. "ఆది కాలంలో ఎప్పుడో మహావిప్లవం గజేంద్రుని రక్షింపబోతూవుండగా యిలాంటి సంఘటనే జరిగిందట్రా చంద్రం!" అన్నాడు ప్రకాశం.

"ఇప్పుడిలా నవ్వులాటగానే వుంటుంది. కానీ ఎప్పుడో ఒకప్పుడు అందరూ కలిసికట్టుగా విచారించక పోరు" అన్నాడు చంద్రం.

"నువ్వొక పిచ్చిపుల్లయ్యవిరా చంద్రం! వాళ్ళు కోరికోరి వరుణ్ణి తెచ్చుకుంటే వంకలెన్నడావికా నువ్వు పెళ్ళికి వెళ్ళింది. చాల్లే వూరుకో" మందలిస్తూ పార్వతమ్మ లోపలికి వెళ్ళిపోయింది.

ప్రకాశానికి యిదేమిటో విపరీతమనే అనిపించింది. పెళ్ళికొడుకు బాగా చదువుకున్నవాడు. పెద్ద ఉద్యోగం చేస్తున్నాడు. మరైతే పదిమందిలో ఎందుకిలా ఎబ్బెట్టుగా ప్రవర్తించాడు? మానవుడు సంఘజీవి. సంఘంలో తానూ ఒక్కడుగా మెలగుతూ తనకొక ప్రత్యేకతను, లేదా విశిష్టతను సంతరించుకోడానికి మానవునికి చాలా మార్గాలున్నాయి. ఎబ్బెట్టుగా ప్రవర్తించడం ఆ మార్గాల్లో ఒకటిగాకపోయినా, ప్రత్యేకతను నిలుపుకోడానికొక అడ్డుదారైతే కావచ్చు.

ఓ నిర్ణయానికి వచ్చాడు ప్రకాశం. ఈనాడు శోభ తనకేమీ గాదు. కేవలం అన్యకాంత. పోగా ఆమె ముక్కు పచ్చలారని పసిబిడ్డగాదు. భర్త అభిరుచులకు అనువుగా ఆమె తన జీవితాన్ని మలచుకోవచ్చు. లేక భర్తనే తన అభిరుచులకు అనువుగా సంస్కరించుకుని తన చీర చెరగువెంట త్రిప్పుకోవచ్చు. ఈ రెండేగాక మరొక వేర్ధతి సైతం లేకపోలేదు. "రథమునేనైతేను, రంగి చక్రాలు; మామానసులే మంచి గుర్రాల జోడు...." అన్న కవిగారి సూక్తి ప్రకారం ఆమె సంసారాన్ని మరింత శోభావహంగా గూడా చక్కదిద్దుకోవచ్చు. ఏది ఏమైనా తానిక శోభను గురించి ఆలోచనలు పెట్టుకోవలసిన అవసరమేమీ లేదు.

5

నిర్ణయాలు చేసుకోవడం తేలికే! కానీ మనోఫలకం మీద నుంచి జ్ఞాపకాలకు పూర్తిగా చెరిపి వేయడంగానీ, ఆలోచనలు రాకుండా అరికట్టడం గానీ, మాటలాడినంత సులభం గాదు. కానీ వీలయినంత వరకూ ప్రకాశం శోభాదేవిని గురించి మరచిపోవడానికే ప్రయత్నించాడు.

కాలం పరుగిడుతోంది.

ఆరు మాసాలు గడచిపోయాయి.

ఒక పర్యాయం ఏదో స్వంతపనిమీద పట్టణానికి వెళ్ళవలసి వచ్చింది ప్రకాశం. మామగారింటికి వెళ్ళగూడదన్న పట్టింపేమీ లేదుగానీ, యిటీవలి పరిణామాల దృష్ట్యా తానక్కడికి వెళ్ళడం యిటు తనకూ అటు అవతలివాళ్ళకూ గూడా యిబ్బందిగానే వుంటుందని అతడా ప్రయత్నం విరమించుకున్నాడు. వెళ్ళిన పని అనుకున్నంతకంటే త్వరగానే ముగిసిపోయి, బస్సు బయల్దేరడానికీకా ఒకటి రెండు గంటల వ్యవధి వుండిపోయి, ఆ వ్యవధిలో ఏం చేయాలో తోచక మెల్లగా బజారు వెంట నడుస్తున్నాడు ప్రకాశం. అతడారోజు నిశ్చింతగా యింటికి తిరిగిరావడం భగవంతుడి కిష్టంలేక పోయిందేమో మరి! బజారులో ప్రకాశానికి తుపానులా ఎదురయ్యాడు శేఖరం.

"ఎంతకాలానికి కనిపించావు ప్రకాశం! నువు సేవిస్తున్న సిద్దాషధమేదో చెప్పరాదట్రా బాబూ! రోజు కొకరకంగా ప్రపంచ చరిత్రగూడా మారిపోతోంది. నువ్వుమాత్రం చెక్కుచెదరడం లేదు. రెండేళ్ళకు మునుపు శోభాదేవి పుట్టినరోజు విందులో ఎలాగైతే కనిపించావో, యిప్పుడూ అలాగే వున్నావు. నన్ను చూడు, నా అంతట నేనుగా నిన్ను పలకరించబట్టి సరిపోయింది గానీ లేకుంటే నువ్వు నన్ను గుర్తుపట్టి వుండవు".....

ఆమాట నిజమే! ఒకటి రెండు వారాలపాటు రోగశయ్యను ఆశ్రయించుకుని వుండి అప్పుడే ఆసుపత్రి నుంచి డిస్చార్జి అయిన రోగిలా వున్నాడు శేఖరం!

"అయినా మరేం పరవాలేదు లేవోయ్ ప్రకాశం! అరగంటకో కప్పు చొప్పున వేడివేడిగా యిన్ని కాఫీనీళ్ళు ఈ తోలుతిత్తిలో పోస్తున్నంత కాలం, గాలితో నిండిన బెలూనులో మనపని ఉత్సాహంగానే వుంటుంది. ఇప్పుడే హోటల్లోనుంచి బయట పడ్డాను గనుక, కాసేపు నేను నీకు కాలక్షేప సాధనంగా ఉపకరించగలను. ఆ పార్కులోకి వెళ్ళి కూర్చుందాం పద!"

పార్కులోకి వెళ్ళి కూర్చోగానే అసలు విషయం లోకి వచ్చేశాడు శేఖరం. "ఈ మధ్య నేను నీకొక జాబు గూడా వ్రాయాలనుకున్నాను ప్రకాశం! కానీ నీకు తెలిసిందే, గదూ! మనిషి కనిపిస్తే మాటల్ని జడివానలా వర్షించగలను గానీ కలం చేతికి తీసుకుని నాలుగు వాక్యాలు వ్రాయాలంటే నాకు బద్దకం! అదిగో, అప్పుడే ఆశ్చర్యపడిపోతున్నావు నువ్వు! ఆశ్చర్యపడవలసిన విషయమే మరి! మూడు నిద్రలు చేసిన తరువాత ఎంతటి ముద్దరాలైనా సరే భర్తను వదలిపెట్టి వుండాలనుకోదు. ఒకవేళ తప్పనిసరిగా పుట్టినంటికి వెళ్ళవలసి వచ్చినా, ఆవిడ మళ్ళీ భర్తనుమాగమాన్ని గాడంగా వాంఛించడం సహజం. ఈ లోకసామాన్యమైన విషయానికి నాకు తెలిసినంతలో శోభాదేవి ఒక మినహాయింపు. మళ్ళీ యిదేమో ప్రియపడి చేసుకున్న వెళ్ళి. ఆలు మగలిద్దరూ బాగా చదువుకున్న వాళ్ళు. భోగ భాగ్యాలకా తక్కువలేదు..."

"నీకు పుణ్యముంటుంది గానీ కాస్తా వివరంగా చెప్పు శేఖరం! ఇప్పుడు శోభ పుట్టింటి దగ్గర వుందా ఏమిటి?"

"ఉండకపోతే ఈ ప్రసక్తి ఎందుకొస్తుంది ప్రకాశం! కారణమేమిటో అనూహ్యం. వెళ్ళిన తరువాత నెల రోజులకే తిరిగి వచ్చింది శోభ. మళ్ళీ వెళ్ళలేదు. అసలు వెళ్ళాలన్న ధ్యాసే ఆమెలో కనిపించదు. భార్యభర్తల మధ్య ఉత్తర ప్రత్యుత్తరాలు గూడా సాగుతున్నట్టు లేదు"

మనసునిండుకూ విషాదాన్ని నింపుకుని స్వగ్రామానికి తిరిగి వచ్చాడు ప్రకాశం. వచ్చిన పది రోజులకే అతడికో వార్త తెలిసింది. ఎందరెందరో పనిగట్టుకుని హితబోధ చేయగా భర్త దగ్గరకి వెళ్ళడానికి సమ్మతించిందట శోభ. ఈసారి తల్లిదండ్రులే ఆమెను తీసుకెళ్ళి భర్త సాన్నిధ్యంలో దిగవిడిచి వచ్చారట!

వెళ్ళయిన తర్వాత భర్తతో ఒద్దికగా కాపురం చేసుకోకుండా తమ పంచన పడివున్న కూతురు కన్నతల్లిదండ్రులకు సైతం బరువుగానే పరిణమిస్తుందేమో! వాళ్ళమాట కేమిగానీ తన తలసైన్నుంచి కొండంత బరువు క్రిందికి దిగిపోయినంతగా సంతోషించాడు ప్రకాశం.

* * *

చెడిపోయిన నీళ్ళుతోడే యంత్రాన్ని రిపేరీ చేయించడం కోసం బస్ టాప్ మీద వేయించుకుని పట్టణానికి వెళ్ళాడు ప్రకాశం. యంత్రానికి సంబంధించిన మరమ్మతులు ఒక పట్టాన పూర్తిగాక పోవడం వల్ల నాలుగైదు రోజుల వరకూ అక్కడే వుండి పోవలసి వచ్చింది. ప్రకాశం ఆలోచించాడు. అత్తమామలను చూచి చాలాకాలమైంది. జరిగిందేదో జరిగిపోయింది గనుక లేనిపోని వైమనస్యాలను మదిలో ప్రోదిచేసుకుని బాధ పడటం వల్ల లాభమేముంది? కాదంటే అన్నంతో బాటుగా, నాలుగు సూటిపోటు మాటలు గూడా వడ్డిస్తుందేమో అత్తయ్య! పడ్డ వాళ్ళప్పుడూ చెడ్డవాళ్ళు కారు గనుక ఆవిడ అనావచ్చు. తాను వినావచ్చు....

ప్రకాశం అంచనాకు విరుద్ధంగా కంటనీళ్ళు పెట్టుకుంది అత్తయ్య. "ఇంతకాలానికి జైన్ల కొచ్చామా నాయనా! మీరు త్రెంచుకోదలచుకుంటే మాత్రం రక్తసంబంధాలు తెగిపోతాయట్రా ప్రకాశం? రెండు మాసాలు నుంచీ నువ్వు నాకళ్ళల్లో మెదలు తున్నావనుకో? ఒక్కసారి ఇక్కడికి వచ్చిపోమ్మని చెప్పి, నీకోజాబు వ్రాయమని మీ మామయ్యతో చెప్పాను గూడా! కానీ ఆయనకు తీరికేది! ఆ వ్యాపారాలేమిటో, ఆయనేమిటో అంతేగానీ ఆయనకు మరొక గొడవ కాబట్టదు. ఇంతచేశావా భగవంతుడా అని లోలోపలే కుమిలి పోవడానికి ఈ ఇంట్లో నేనొక్కడాన్ని మాత్రమే మిగిలాను..."

అత్తయ్యకు వచ్చిన కష్టమేమిటో ప్రకాశానికి స్పష్టంగా అవగతమైంది గాదు. ఆవిడ

వాక్రవాహం అలాగే మరికొంత దూరం ప్రవహిస్తే ఆ వివరం తనంతటదే తెలిసి వస్తుంది లెమ్మనుకుని అతడు మౌనంగా వుండిపోయాడు.

“బ్రతకాలని బావి త్రవ్వగా నీళ్ళకు బదులు బండరాయి పైకి తేలితే మరేమను కోవాలిరా ప్రకాశం! అతగాడు పెద్ద ఉద్యోగమే చేస్తున్నాడనుకో! ఐతే మాత్రం? ఇంటికి ఆఫీసుకూ తేడా తెలియకపోతే అతణ్ణి గురించి ఏమనుకోవాలి? ఉదయం అయిదుగంటల కల్లా అలారం పెట్టిన గడియారంలా నిద్ర లేచేస్తాడు. ఇక చూచుకోరా బాబూ, మిషను గూడా అలా పనిచేయదు! కాలం ఖరీదు చాలా ఎక్కువట! ఒక్క క్షణం గూడా వృధా చెయ్యగూడదట! ఉదయం ఆరోగంటకల్లా ప్లాస్టులో కాఫీ సిద్ధంగా వుండాలి. లేకుంటే ఆపూటకీక కాఫీ అనవసరమంటాడు. సాయంత్రం సినిమాకు సిద్ధం కమ్మంటాడు. ముస్తాబు చేసుకోడంలో అయిదు నిముషాలు ఆలస్యమైతే ఆరోజుకీక సినిమా ప్రోగ్రాము రద్దేనంటాడు. అలాంటి స్ట్రీక్టు ఆఫీసరుకింద పెళ్ళామైతే మాత్రం ఎలా తట్టుకోగలుగుతుందిరా ప్రకాశం?”

“ఇదేం చాదస్తమత్తయ్యా! తట్టుకోక చేసేదేముంది? బ్రతుకంటే అదేమిటో అల్లా టప్పా వ్యవహారమనుకుంటారు మీరు. పరిస్థితులకూ, పరిసరాలకూ సర్దుకోడమే జీవితం,” కాస్త కటువుగానే హితవు చెప్పాడు ప్రకాశం.

అత్తయ్య విస్తుపోయింది. “ఐతే ఆమాత్రం నిరవాకానికి అమ్మాయిని అతనివెంట ఎందుకు పంపాలిరా ప్రకాశం! ఇక్కడేదైనా ఉద్యోగంలో చేర్పించితే సరిపోదూ?”

ఇదేం ప్రశ్న! దీనికేమని సమాధానం చెప్పాలి! తల దిమ్మదిరిగి పోయింది ప్రకాశానికి.

కాఫీ తీసుకురావడానికి అత్తయ్య లోపలికి వెళ్ళింది. బయట సూర్యాస్తమయానంతరం చీకటి నీడలు చిక్కగా అలముకుంటున్నాయి. మీటనొక్కి విద్యుద్దీపాలు వెలిగించే పాటి ఓపిక గూడా యిక్కడెవ్వరికీ లేదేమో. మేడలోపల సైతం అంధకారమే నడయాడుతోంది. అందుకుతోడూ ధ్యాన సమాధిలో కూర్చున్న యోగిసత్తముడిలా గాలి దేవుడు గూడా కదిలీ మెదలకుండా స్తబ్దుడై వున్నాడు. దగ్గర్లో ఎవరిదో పద ధ్వని వినిపించినట్టుగా తోచి తల పైకెత్తాడు ప్రకాశం.

తల పైకెత్తి ద్వారంవైపు చూచిన క్షణంలో ఆశ్చర్యాతిరేకం వల్ల కొయ్యబారిపోయాడు ప్రకాశం.

తెల్లటి చీర, చెల్లాచెదరైన ముంగురులు, బోసిగా వున్న నుదురు, వడగాలి దెబ్బకు వాడిపోయిన తోటకూర కాడలా నల్లటి తెరపైన తెల్లటి నీడలా మెల్లగా నడచి వస్తోంది శోభాదేవి.

ప్రకాశానివి అనిమిష నయనాలు.

“ఎప్పుడొచ్చావు బావా?” శోభాదేవి పలకరింపు.

జవాబు లేదు.

“అదేమిటి బావా అలా తెల్లబోయి చూస్తున్నావు?”

ప్రకాశంలో చలనం లేదు.

వ్రేళ్ళు ముడుచుకుని పిడికిలి బిగించింది శోభాదేవి. “మాట్లాడుతావా, తలపైన ఓ మొటిక ప్రసాదించమంటావా ఒంవా?”

“ఏమని మాట్లాడను శోభా! నువ్విక్కడే ఉన్నావని అనుకోలేదు నేను....”

“ఈమాత్రంగానైనా నేను సుఖపడిపోతున్నందుకు నీకు ఈర్ష్యగా వుందా బావా? నువ్వుమాత్రం మగవాడికి కావా ఏమిటి?” ఒక్క విసురులో మేడ మెట్లపైకి వెళ్ళిపోయింది శోభ.

అత్తయ్య కాఫీగ్లాసుతో ప్రత్యక్షమైంది. “చూచావా ప్రకాశం! ఇదీ వరస. తన స్నేహితురాలు

జయప్రద సంగీతం నేర్చుకోలా, అదేవిధంగా తానేమో నాట్యం నేర్చుకుంటుందట! మధ్యాహ్నం మూడు గంటలకు వెళ్తే సాయంత్రం ఆరు, ఆరున్నరకు గానీ తిరిగిరాదు. వచ్చిన తరువాత కాళ్ళు చేతులూ సలుపుతున్నాయంటుంది."

గంట తొమ్మిది కొడుతుండగా అత్తయ్య భోజనానికి పిలిచింది.

పీటపైన కూర్చుంటూ "శోభ భోజనం చేయదా అత్తయ్యా" అన్నాడు ప్రకాశం.

"అమాటెందుకులేరా ప్రకాశం! వారం రోజులైంది. లావుతగ్గడానికేం చేయాలని ఎవరినో డాక్టర్ని సలహా అడిగిందట. అప్పటికావిడేమో పిప్పళ్ళ బస్తాలా వున్నట్టు! ఆయన గారు రాత్రిపూట భోజనం మానేసి రెండు చపాతీలు, గ్లాసెడు పాలు పుచ్చుకోమన్నారట! అసలు సంగతి అదికాదులేరా ప్రకాశం! రోజుకిరవైసార్లు కాఫీ తీసుకుంటే తిండి ఎలా రుచిస్తుంది?"

అవును. ఏది తిండి కాదో దాన్ని తిండిక్రింద స్వీకరించడం వల్ల ఆరోగ్యం చెడిపోతుంది. ఏది వినోదం కాదో దాన్ని వినోదంగా పరిగణించడం వల్ల మానసికారోగ్యం దెబ్బతింటుంది. కానీ ఈ మాట ఎవరితో చెబుతాడు ప్రకాశం? ఎవరు వినిపించుకుంటారు?

భోజనమైన తరువాత తాంబూలం నములుతూ బయటకు వచ్చి సోపాపైన కూర్చున్నాడు ప్రకాశం.

సాయంత్రం ఆరుగంటలప్పుడు వినిపించినట్టుగా మళ్ళీ అదే పద ధ్వని చేరువకు వస్తోంది. ఐతే ఈసారి వెనుతిరిగి చూడదలచుకోలేదు ప్రకాశం.

"నత్తగుల్లలా అలా ఒళ్ళుముడుచుకుని కూర్చోకపోతే హాయిగా కాసేపు రోడ్లపైన పికారు తిరిగి రాగూడదా బావా? నేనైతే ఆడదాన్ని! రాత్తుల్లో నేను కాలుదీసి బయటపెడితే రకరకాల అనుమానాలు లోకులకు. నీకేం బావా! నువ్వు మగమహారాజువి. నిన్ను అడిగేవాళ్ళెవరు?"

పెదవి కదపకుండా శోభాదేవి వైపు బిక్కరించి చూస్తున్నాడు ప్రకాశం.

"నాలుగు మిరపకాయల్ని దిగదుడిచి పొయిలో వేద్దువుగానీ రావే అమ్మా! బావ అదేపనిగా నన్ను చూస్తున్నాడు...." ఎలుగెత్తి తల్లిని పిలుస్తూ పకపక నవ్వుతోంది శోభ.

శోభాదేవి చెప్పినట్టుగా రోడ్డుపైకి పారిపోవడమే ప్రకాశానికి శ్రేయస్కరమనిపించింది.

"ఐనా నాలో ఏమంత విచిత్రం కనిపిస్తోంది బావా నీకు?" మళ్ళీ వివాదానికి నాంది.

ప్రకాశం తలదించుకున్నాడు.

"నేనూ మనిషినే బావా! నాకూ మనసుంది, నాకూ హృదయముంది. అందం కనిపిస్తే ఉర్రూతలూగుతుంది నా మనసు. అందంకోసం ఆరాటపడుతుంది నా హృదయం. ఈ ప్రపంచం నాది. ఇందలి అందాలు ఆనందాలు నావి! నావి నాకు దక్కనీయకుండా చేయాలని, నా కు వ్యతిరేకంగా జరిగే కుటిల ప్రయత్నాలను నేను ఎదిరిస్తాను..."

పాహిపాహి శోభా! నే నెవరిననుకుంటున్నావు? ప్రకాశాన్ని నేను, నిర్దోషిని - నోరు విడివడక పోవడం వల్ల ఈ క్షమాపణకు గూడా భావమున జీర్ణమైన సుభాషితానికి పట్టిన గతే పట్టింది.

మొదట బొంబిబొంబిమన్న హారను మ్రోత వినిపించింది. మరుక్షణంలో హారన్ మ్రోతతో బరాబరులు పలుక్కుంటూ పరతెంచి వస్తున్న కారు గేటు దగ్గర కనిపించింది. కిటికీలోనుంచి వెలుపలికి చూస్తూ జయప్రద చేతిని వూపుతోంది.

కారులోనుంచి మామయ్య మాత్రమే క్రిందికి దిగారు.

"ఆశ్చర్యంగా వుంది ప్రకాశం! అత్తిపువ్వులూ, తెల్లటి కాకులూ కనిపించవట! నువ్వు మాత్రం

కనిపిస్తున్నావే! అమ్మాయ్ శోభా, అదిగ్ జయప్రదా నీకోసం బయల్దేరి వస్తుంటే కారెక్కించి తీసుకొచ్చాను, దిగవమ్మా జయా...."

"ఎందుకు నాన్నా! మేమిద్దరమూ కలసి అలా కొంతదూరం వెళ్ళొస్తాము గాని, నువ్వు బావగారిని ఉయ్యెల్లో వేసి జోలపాడి జిజ్జిపోగొట్టు..."

ఏదో అక్కసుకు ప్రతీకలాంటి శోభాదేవి నవ్వు, ఆయోమయంగా వున్న జయప్రదా నవ్వు, అమాయికంగా వున్న మాధవరావుగారి నవ్వు - ఆ నవ్వుల సుడిగుండంలో గింగుర్లు తిరుగుతూనే వున్నాడు ప్రకాశం - కారు వెనుదిరిగి వచ్చిన దారిగుండా వెళ్ళిపోయింది.

పడుకున్నాడే గానీ ప్రకాశానికి నిద్ర పట్టింది గాదు. హోరెత్తిపోతున్న ఆలోచనల అలజడిలో కాలాన్ని వేగిస్తూ ఆతడు గోడగడియారంలో గంట పన్నెండు గావడం గూడా విన్నాడు. శోభాదేవి యింకా యింటికి తిరిగివచ్చిన జాడలు లేవు. ఓ కునుకుతీసి మేలుకున్నాడు ప్రకాశం. ఎప్పుడొచ్చిందో ఏమిటో, గదిలో దీపం వేసుకుని గొంతెత్తి పాడుకుంటోంది శోభ. ఉదయం ఉపాహారం తీసుకున్న తర్వాత, ప్రయాణోన్ముఖుడైన ప్రకాశం శోభాదేవితో ఒకమాట చెప్పి వెళ్ళడం బాగుంటుందని మేడపైకి వెళ్ళాడు. గాడ నిద్రలోవుంది శోభ. నిద్రలేపడమెందుకని ప్రకాశం మౌనంగా తిరిగి వచ్చేశాడు....

వీవాహం లాటరీ లాంటిదంటారు. దొరికిన దానితో సర్దుక పోగలిగిన వాళ్ళను ఈ లాటరీ బాధించదు. ఏది దొరికినా సరిపెట్టుకోలేని వాళ్ళకు మాత్రం యింతకంటే విషమ పరీక్ష వేరొకటి వుండదు.

సెకండ్ ఫారం దాకా చదువుకున్న ఓ అయినింటి అమ్మాయిని పెళ్ళాడాడు ప్రకాశం. పేరు సుభద్ర. గొప్ప అందగత్తె గూడా కాదు. కానీ యింగితం తెలుసుకుంటుంది. ఇంపుగా మాట్లాడుతుంది. ప్రకాశం పొలంలో వుంటే కారియర్లో భోజనం తీసుకెళ్తుంది. ఇంట్లోవుంటే పెరటిలోని చిక్కుడు తీగకు పందిరి వేయమంటుంది. రాత్రి పడుకున్న తర్వాత "ఏమండీ! ఓ కథ చెప్పరూ" అని ప్రాధేయ పడుతుంది. ప్రకాశం కథ చెబుతుండగానే ఆదమరిచి నిద్రపోతుంది.

సుభద్ర నిద్రపోయి, తానింకా మేలుకుని పడుకున్న రాత్రివేళల్లో ప్రకాశం ఒక్కొక్కప్పుడు శోభాదేవిని గురించి ఆలోచించడం కద్దు - ఈ విశాల ప్రపంచంలో లోపమంటూ లేని మానవుడుండడు. ఐతే మిగిలిన లోపాలన్నీ ఒక ఎత్తు, తాము ఈ ప్రపంచం కోసంకాదనీ, తమ కోసమే ఈ ప్రపంచమనీ భావించడం ఒక ఎత్తు. ఈ భావన మూలంగా అడుగుపెట్టిన ప్రతిచోటా మానవుడికి అసంతృప్తి ఎదురౌతుంది. మంచినీళ్ళకోసం మరుభూమిలో పరిభ్రమించినట్టుగా, ఒక రంగంలో ఎదురైన అసంతృప్తినుంచి తప్పించుకోడానికి మరొకరంగంలోకి పారిపోవడం జరుగుతుంది. చివరికక్కడ ఎదురయ్యేది గూడా ఆశాభంగమే! ఏది కావాలో తెలియక పోవడం వల్ల, ఎక్కడికి వెళ్ళాలో నిర్ణయించుకోలేక పోవడం వల్ల ఆయోమయంలో పడిపోయి బ్రతుకంతా ఒక ఆందోళనగా పర్యవసించే ప్రమాదం ఉంది. ఈ ప్రమాదం నుంచి శోభాదేవి ఎప్పుడు బయటపడుతుందో, అసలు బయటపడుతుందో పడదో ఎవరు చెప్పగలరు?

(ఆంధ్రప్రదేశ్ - మాసపత్రిక 1965)